



# Левилер

## Гириш

*Левилер* китабында Худайың Муса пыгамбере берен канунлары ве табшырыклары беян эдилйэр. Китап леви тиресинден болан адамларың хатырасына *Левилер* дийип атландырыляр. Левилер мукадес чадырда Реббич айратын хызматкэрлеридилер. Руханылар хем өз аслы боюнча леви тиресиндендирлер. Китапда эсан-да руханыларың ве бейлеки левилериң борчлары беян эдилйэр. Олар гурбанлыклар, Худая садакалар ве Гүнэден сапланма гүни ялы дини байрамлары гечирйэрлер (16:1-34, 23:26-32). Ислендик гүнэ: агыр гүнэ, еңил гүнэ – тапавуды ёк, мукадес өйи мурдар эдип билйэрди. Шонуң үчин-де, гүнэден сапланмак үчин берилйэн гурбанлыклар дүрли-дүрлүди. Оларың бары бу китапда жикме-жик беян эдилйэр. Бу гурбанлыклар адамлары Худай билен ярашдырмага ярдам эдйэрди. Шейле хем Левилер китабы халал ве харам мал, эгиншик үчин уланымалы маталар, гарышлар барада эдилмели алада хакындакы канунлардан ыбаратдыр.

Китапда хер кырк докуз йылдан бир йылы байрам этмек барада гүррүң эдилйэр. Шол йыл ер башкы эесине гайтарылып берилмелиди (25:8-17). Хер единжи йыл топрага дынч бермек үчин, ер экишсиз галдырылмалыды (25:1-6). Ер хакындакы канунлар гаты важыпды, чүнки ер аслында Худайыңкы болуп, хожалыкларың ве тутуш жемгыетиң ыкдысады эсасыды.

Китабың көп бөлеги канунлардан ыбаратдыр. Бейлеки бөлүмлерде халк ве руханылар Худайың гөркезмелерине гулак асанда яд рет эденде, олар нэме боляндыгы беян эдилйэр. Худай Өзүне гаршы баш гөтеренлери дессине жезаландырып, Өзүне гулак асан лара болса шу ваданы берди:

*«Мен сизиң араңызда болуп, сизиң Худайыңыз боларын, сизем Мениң халкым боларсыңыз. Мүсүрлиериң гулы болуп галмасынлар дийип, сизи Мүсүрден алып чыкан Худайыңыз Реб Мендирин. Сизи оларың элинден азат эдип, башыңызы дик тутдуруп йөреден Мендирин».*

26:12-13

*Мазмуны*

Садакалар ве гурбанлыклар барадакы канунлар ..... 1:1–7:38  
 Харуның ве онуң огулларының руханылыга беллениши ..... 8:1–10:20  
 Халаллык ве харамлык барадакы канунлар ..... 11:1–15:33  
 Гүнәден сапланма гүни..... 16:1-34  
 Дурмушда ве Худая сежде этмекде мукаддес болмак  
     барадакы канунлар..... 17:1–27:34  
     Дүрли меселелер барадакы канунлар ..... 17:1–20:27  
     Руханылар үчин дүзгүнлер..... 21:1–22:33  
     Дини байрамлар үчин гөркезмелер..... 23:1–25:55  
     Ялканышлар ве жезалар ..... 26:1-46  
     Реббе вадалар ве гурбанлыклар барадакы канунлар..... 27:1-34

**1-нжи бап**

***Якма гурбанлыгы***

<sup>1</sup>Реб Өзүне йүз тутулян чадырдан Мусаны чагырып, оңа шейле дийди: <sup>2</sup>«Ысрайыл халкына айт: „Реббе мал гурбанлык бермек ислейәнлер, гой, гара маллардан я-да доварлардан берсинлер. <sup>3</sup>Сиз гара малы якма гурбанлык берсеңиз, малыңыз шикессиз өкүзче болсун. Реббиң бу гурбанлыгы сизиң адыңыздан кабул эдери ялы, сиз бу якма гурбанлыгыны Реббе йүз тутулян чадырың агзына гетириң. <sup>4</sup>Якма гурбанлык берйән малың эеси, онуң келлесине элини гойсун ве Худай ол малы сизи гүнәлериңизден сапаян гурбанлык хөкмүнде кабул эдер. <sup>5</sup>Соңра өкүзчәниң эеси Реббиң хузурында онуң дамагыны чалсын. Харуның огуллары – руханылар болса, онуң ганыны Реббе хөдүр эдип, оны Реббе йүз тутулян чадырың агзындакы гурбанлык сыпасының чар тарапына серпсинлер. <sup>6</sup>Соңра гурбанлык малының эеси оны союп бөлөклесин. <sup>7</sup>Руханы

Харуның огуллары гурбанлык сыпасының үстүнде одун өрүп, от яксынлар. <sup>8</sup>Соңра Харуның огуллары – руханылар бөлөкленен эти, малың келлесидир ичягы билен билеликте гурбанлык сыпасының үстүнде янып дуран отда гойсунлар. <sup>9</sup>Малың гарын ичегелери ве аяклары сува ювулсын. Руханы болса буларың хеммесини гурбанлык сыпасында яксын. Реббе тутушлыгына от үсти билен берилйән бу якма гурбанлыгының ысы Оңа якымлыдыр.

<sup>10</sup>Доварлардан алнан жанлы якма гурбанлык берилйән болса, онда бу гурбанлык жанлысы хич бир шикессиз гоч я-да эркеч болсун. <sup>11</sup>Малың эеси гурбанлык жанлысының дамагыны гурбанлык сыпасының демиргазык тарапында, Реббиң хузурында чалсын. Харуның огуллары – руханылар болса гурбанлык жанлысының ганыны гурбанлык сыпасының чар тарапына серпсинлер. <sup>12</sup>Соңра малың эеси гурбанлык жанлысыны бөлөклесин. Руханы болса ол бөлөклери жанлының келлесидир ичягы билен билеликте гурбанлык

сыпасында янып дуран отда гойсун. <sup>13</sup>Гурбанлык жанлысының гарын ичегелери ве аяклары сува ювулсын. Онсоң руханы буларың хеммесини гурбанлык сыпасында яксын. Реббе тутушлыгына от үсти билен берилиән бу якма гурбанлыгының ысы Оңа якымлыдыр. <sup>14</sup>Эгер Реббе якма гурбанлык хөкмүнде гуш хөдүрленилиән болса, онда сизиң гурбанлык гушуңыз гумры я-да кепдери болсун. <sup>15</sup>Руханы гурбанлык гушуның бойнуны ёлуп, онуң келлесини гурбанлык сыпасында яксын. Онуң ганыны гурбанлык сыпасының гапдалына акдырсын. <sup>16</sup>Руханы гушуң петекесини ичиндәки затлары билен биле алып, гурбанлык сыпасының гүндогар тарапына, күл атыляң ере ташласын. <sup>17</sup>Соңра руханы гушуң ганатларындан тутуп, оны икә бөлсүн, йөне бөлөклери бири-биринден долы бөлүп айырмасын. Онсоң ол гушы гурбанлык сыпасында яксын. Реббе тутушлыгына от үсти билен берилиән бу якма гурбанлыгының ысы Оңа якымлыдыр.

## 2-нжи бап

### *Галла садакасы*

<sup>1</sup>Кимде-ким Реббе галла садакасыны бермекчи болса, ол садака сайлама бугдай унундан берилсин. Садака берийән адам унуң үстүне зейтун ягыны гуюп, якымлы ыслы түтетгини онуң үстүнде гойсун. <sup>2</sup>Онсоң галла садакасы Харуның огулларына – руханылара гетирилип берилсин. Руханы зейтун ягына гарылан сайлама бугдай унундан бир гошавужыны, якымлы ыслы түтетгиниң барыны алып, олары гурбанлык сыпасында яксын. Реббиң ёлуна от үсти билен

берлен бу садака пайының ысы Оңа якымлыдыр. <sup>3</sup>Галла садакасының галаны Харун билен онуң огулларыныңкы болсун. Реббе от үсти билен берилиән бу садака өрән мукаддес садакадыр.

<sup>4</sup>Эгер сиз тамдырда япылан петири садака бермекчи болсаңыз, онда ол сайлама бугдай унундан биширилен, зейтун ягына югрулан, хамырмаясыз күлчелер я-да ожакада биширилен, йүзүне зейтун ягы чалнан челпеклер болсун. <sup>5</sup>Эгер табада биширилен галла садакасыны бермекчи болсаңыз, онда ол сайлама бугдай унундан, зейтун ягына югрулып биширилен петир болсун. <sup>6</sup>Садака берийән петири дограп, үстүне зейтун ягыны гуйсун – бу галла садакасыдыр. <sup>7</sup>Эгер сизиң берийән галла садакаңыз сачда биширилен петир чөрек болса, онда ол сайлама бугдай унундан эдилен хем-де зейтун ягына югрулан болсун. <sup>8</sup>Реббе шейле биширилен галла садакасыны хөдүр эдиң. Чөрек рухана гетирилип берленден соң, ол оны гурбанлык сыпасының янына алып барсын. <sup>9</sup>Руханы Реббиң ёлуна берилиән бу садака пайыны галла садакасындан бөлүп айрып, оны гурбанлык сыпасында яксын. Реббе от үсти билен берилиән бу садаканың ысы Оңа якымлыдыр. <sup>10</sup>Галла садакасының галан белеги Харун билен онуң огулларыныңкы болсун. Реббе от үсти билен берилиән бу садака пайы өрән мукаддесдир.

<sup>11</sup>Реббе садака бержек чөрегиңиз хич вагт хамырмаялы болмасын. Чүнки Реббе от үсти билен берилиән бу садака хамырмаялы болмалы дөлдир я-да бал гошулмалы дөлдир. <sup>12</sup>Сиз бу затлары Реббе экиниңизиң

илкинжи хасыл садакасы хөкмүндө берип билерсиңиз. Эмма олар гурбанлык сыпасында якымлы ыс чыкармак үчин якылмасын. <sup>13</sup>Сиз берйән галла садакаларыңызга дуз сепиң. Чүнки дуз Худайыңыз билен баглашан эхтиңизиң нышаныдыр. Берйән садакаларыңызың хеммесине дуз сепиң.

<sup>14</sup>Эгер сиз экиниңизиң илкинжи хасылыны Реббе галла садакасы хөкмүндө хөдүр этмекчи болсаңыз, ол дөвлөн тэзе бугдай сүммүлинден алнан ве отда говрулан болсун. <sup>15</sup>Оңа зейтун ягыны гошуп, якымлы ыслы түтөтгини-де онуң үстүне гоюң. Бу галла садакасыдыр. <sup>16</sup>Онсоң руханы дөвлөн бугдайың белли бир мукдарыны ве якымлы ыслы түтөтгили зейтун ягыны алып, олары гурбанлык сыпасында яксын. Бу Реббиң ёлуна от үсти билен берлен садака пайыдыр.

### 3-нжи бап

#### *Саламатлык гурбанлыгы*

<sup>1</sup>Берйән садакаңыз саламатлык гурбанлыгы болуп, сиз улы мал өлдүрмекчи болсаңыз, онуң өкүз я сыгырдыгының пархы ёк, ол шикессиз мал болмалыдыр. <sup>2</sup>Малың эси гурбанлык малының келлесине элини гоюп, Реббе йүз тутулян чадырың агзында онуң дамагыны чалсын. Харуның огуллары – руханылар гурбанлыгың ганыны гурбанлык сыпасының чар тарапына серпсинлер. <sup>3-4</sup>Сиз саламатлык гурбанлыгыңдан бар ичяглары хем-де гарын ичегелериң дашындакы бар ягы, билдэки ики бөвреги дашының ягы билен, багрың йүзүндэки яг пердесини бөвреклер билен биле алып, олары Реббе от үсти билен берилйән гурбанлык пайы

хөкмүндө хөдүр эдиң. <sup>5</sup>Онсоң Харуның огуллары булары гурбанлык сыпасының үстүндө янып дуран отдакы якма гурбанлыгы билен биле яксынлар. Реббе от үсти билен берилйән бу гурбанлыгың ысы Оңа якымлыдыр.

<sup>6</sup>Эгер саламатлык гурбанлыгы хөкмүндө Реббе довар сүриңизден гурбанлык хөдүр этмекчи болсаңыз, онда ол гочмы, гоюнмы, текеми, гечими – пархы ёк, ол шикессиз довар болмалыдыр. <sup>7</sup>Эгер сиз гоюн гурбанлык бермекчи болсаңыз, онда оны Реббиң хузурына гетирмелисиңиз. <sup>8</sup>Малың эси гурбанлык жанлысының келлесине элини гоюп, онуң дамагыны Реббе йүз тутулян чадырың өңүндө чалсын. Харуның огуллары онуң ганыны гурбанлык сыпасының чар тарапына серпсинлер. <sup>9-10</sup>Малың эси саламатлык гурбанлыгы үчин хөдүр эдилен жанлының эхли ягларыны: гойнуң түрресиниң дүйбүнден кесилип алнан гуйрук ягыныңдыр ичягларының барыны ве гарын ичегелериң дашындакы ягларың барыны, билдэки ики бөвреги дашының ягы билен, багрың йүзүндэки яг пердесини бөвреклер билен биле алып, олары Реббе от үсти билен берилйән гурбанлык пайы хөкмүндө хөдүр этсин. <sup>11</sup>Онсоң руханы булары алып, Реббе от үсти билен берилйән иймит садакасы хөкмүндө гурбанлык сыпасында яксын.

<sup>12</sup>Эгер гечи гурбанлык бермекчи болсаңыз, сиз оны Реббиң хузурына гетирмелисиңиз. <sup>13</sup>Малың эси онуң келлесине элини гоюп, Реббе йүз тутулян чадырың өңүндө онуң дамагыны чалсын. Харуның огуллары гурбанлык жанлысының ганыны

гурбанлык сыпасының чар тарапына серпсинлер. <sup>14-15</sup>Малың эеси гурбанлык жанлысының бар ичягларыны хем-де гарын ичегелериниң дашындакы эхли ягыны, билдэки ики бөвреги дашының ягы билен ве багрың йүзүндэки яг пердесини бөвреклер билен биле алып, олары Реббе от үсти билен берилйән гурбанлык пайы хөкмүнде хөдүр этсин. <sup>16</sup>Онсоң руханы булары алып, Реббе от үсти билен берилйән иймит садакасы хөкмүнде гурбанлык сыпасында яксын. Онуң ысы Реббе якымлыдыр. Гурбанлыгың эхли ягы Реббе хөдүр эдилсин. <sup>17</sup>Сиз ниреде яшасаңыз-да, этиң ягыны ве ганыны иймәң. Бу сизиң бүтин несиллериңиз үчин эбедилик дүзгүн болсун“».

#### 4-нжи бап

##### *Төтәнликден эдилен гүнәлер үчин берилмели гурбанлыктар*

<sup>1</sup>Реб Муса шейле дийди: <sup>2-3</sup>«Ысрайыл халкына айт: „Кимде-ким Мен Реббиң сизе берен буйрукларымы төтәнден бозуп, гүнә этсе, шейледе башына яг гуйлуп сайланан баш руханының өзи гүнә иш эдип, халкы языклы этсе, онда ол шикессиз бир өкүзчәни өлдүрип, оны Реббе гүнә гурбанлыгы хөкмүнде хөдүр этсин. <sup>4</sup>Өкүзчәни Реббе йүз тутуляң чадырың агзына, Реббиң хузурына гетирсин ве элини өкүзчәниң келлесине гоюп, Реббиң хузурында онуң дамагыны чалсын. <sup>5</sup>Онсоң башына яг гуйлуп сайланан баш руханы өкүзчәниң ганындан биразрагыны алып, оны Реббе йүз тутуляң чадыра гетирсин. <sup>6</sup>Баш руханы гана бармагыны батырып, Реббиң хузурына – иң мукаддес отагың тутусы-

ның өңүне ганы еди гезек сепелесин. <sup>7</sup>Соңра баш руханы Реббе йүз тутуляң чадырдакы – Реббиң хузурындакы якымлы ыслы түтетги якыляң гурбанлык сыпасының шахларына бир аз ган чалсын. Өкүзчәниң галан ганыны болса Реббе йүз тутуляң чадырың агзындакы якма гурбанлык сыпасының дүйбүне дөксүн. <sup>8-9</sup>Баш руханы гүнә гурбанлыгы хөкмүнде берлен бу өкүзчәниң бар ичягларыны, гарын ичегелериниң дашындакы ягларыны, билдэки ики бөвреги дашының ягы билен ве багрың йүзүндэки яг пердесини бөвреклер билен биле алсын. <sup>10</sup>Баш руханы бу малың ягыны-да эдил саламатлык гурбанлыгы үчин өлдүрилен өкүзиң ягларының алнышы ялы алып, олары якма гурбанлык сыпасында яксын. <sup>11-12</sup>Эмма баш руханы өкүзчәниң дерисини, бар этини, келлебашаягыны, гарын-ичегелерини гарын-гажагы билен, гараз, өкүзчәниң диңе ягындан башга бар задыны дүшелгәниң дашындакы бир халал ере, күл үйшмегиниң үстүне чыкардып якдырсын.

<sup>13-14</sup>Эгер бүтин ысрайыл халкы өз Худайы Реббиң берен буйрукларыны төтәнликден бозуп, гүнә этсе, бу гүнә иш хем жемагатдан яшырылып, оларың эден гүнәлериниң үсти ачылан бадына, жемагат гүнә гурбанлыгы хөкмүнде бир өкүзчәни Реббе йүз тутуляң чадырың өңүне гетирсин. <sup>15</sup>Халкың яшулулары Реббиң хузурында эллерини өкүзчәниң келлесине гоюп, шол ерде онуң дамагы чалынсын. <sup>16</sup>Башына яг гуйлуп сайланан баш руханы өкүзчәниң ганындан биразрагыны алып, оны Реббе йүз тутуляң чадыра гетирсин <sup>17</sup>Онсоң баш руханы бармагыны гана ба-

тырып, оны еди гезек Реббич хузурына – иң мукаддес отагың өңүне сепелесин. <sup>18</sup>Соңра баш руханы Реббе йүз тутулян чадырда Реббич хузурындагы гурбанлык сыпасының шахларына бираз ган чалсын. Галан ганы болса Реббе йүз тутулян чадырың агзындагы якма гурбанлык сыпасының дүйбүне дөксүн. <sup>19</sup>Баш руханы өкүзчөниң эхли ягыны алып, оны гурбанлык сыпасында яксын. <sup>20</sup>Баш руханы гүнә гурбанлыгы үчин берлен өкүзче билен нәме эден болса, бу өкүзче билен хем шейле этсин. Ол гүнә гурбанлыгы үчин берлен бу өкүзче билен халкы гүнәсинден сапласын ве Худай халкың гүнәсини гечер. <sup>21</sup>Соңра баш руханы өкүзчөни дүшелгәниң дашына чыкардып, оны-да биринжи өкүзчөни якдырышы ялы эдип якдырсын. Бу халкың гүнә гурбанлыгыдыр.

<sup>22-23</sup>Эгер баштутанлардан бири өз Худайы Реббич берен буйрукларыны төтәнликден бозуп, гүнә этсе, ол гүнәси барада оңа дуйдурылан бадына, гурбанлык хөкмүнде шикессиз бир эркежи гетирсин. <sup>24</sup>Ол эркежиң келлесине элини гоюп, якма гурбанлык малының өлдүрилйән еринде, Реббич хузурында онуң дамагыны чалсын. Бу гүнә гурбанлыгыдыр. <sup>25</sup>Руханы болса гүнә гурбанлыгы үчин дамагы чалнан жанлының ганына бармагыны батырып, оны якма гурбанлык сыпасының шахларына чалсын. Галан ганы болса якма гурбанлык сыпасының дүйбүне дөксүн. <sup>26</sup>Эркежиң бар ягыны руханы эдил саламатлык гурбанлыгыныңкы ялы эдип, гурбанлык сыпасында яксын. Шейдип, руханы гүнә гурбанлыгы үчин берлен эркеч билен гүнәлини

гүнәсинден сапласын ве Худай онуң гүнәсини гечер.

<sup>27-28</sup>Эгер йөнекей халкдан бири Реббич берен буйрукларыны төтәнликден бозуп, гүнә этсе, ол гүнәси барада оңа дуйдурылан бадына, бир шикессиз гечини гурбанлык берсин. <sup>29</sup>Ол элини гүнә гурбанлыгы үчин берилйән жанлының келлесине гоюп, якма гурбанлык малының өлдүрилйән еринде, Реббич хузурында онуң дамагыны чалсын. <sup>30</sup>Руханы онуң ганына бармагыны батырып, ол оны якма гурбанлык сыпасының шахларына чалсын. Галан ганы болса ол сыпаның дүйбүне дөксүн. <sup>31</sup>Эдил саламатлык гурбанлыгының бар ягыны алшы ялы, руханы бу гечиниң хем эхли ягыны алсын. Соңра Реббе якымлы ыс чыкармак үчин оны гурбанлык сыпасында яксын. Шейдип, руханы гүнә гурбанлыгы үчин берлен гечи билен гүнәлини гүнәсинден сапласын ве Худай онуң гүнәсини гечер. <sup>32</sup>Эгер гүнәли киши гүнә гурбанлыгы үчин гузы бермекчи болса, онда ол шикессиз гузы болсун. <sup>33</sup>Малың эси элини гузының келлесине гоюп, якма гурбанлык малының өлдүрилйән еринде, гүнә гурбанлыгы хөкмүнде онуң дамагыны чалсын. <sup>34</sup>Руханы гүнә гурбанлыгы үчин дамагы чалнан жанлының ганына бармагыны батырып, оны якма гурбанлык сыпасының шахларына чалсын. Галан ганы болса ол гурбанлык сыпасының дүйбүне дөксүн. <sup>35</sup>Саламатлык гурбанлыгы үчин өлдүрилен гойнуң бар ягының алнышы ялы, бу гүнә гурбанлыгы үчин хөдүрленен гузының хем эхли ягы алынсын. Руханы оны алып, Реббе от үсти билен берлен бейлеки гурбанлыктар билен биле гурбанлык



сыпасында яксын. Шейдип, руханы гүнэ гурбанлыгы үчин берлен гузы билен гүнэлини гүнэсинден сапласын ве Худай онуң гүнэсини гечер.

### 5-нжи бап

#### *Гүнэли адамың бермели гурбанлыгы*

<sup>1</sup>Кимдир бири болан иши гөрүп я-да билибем, болан ише шаятлык этмеги сораланда, ондан боюн гачырса, ол өз жезасыны чекмелидир.

<sup>2</sup>Кимдир бири харам сайылян зада: харам вагшы хайваның маслыгына я-да харам мал-гараның маслыгына, я-да харам сүйренижилериң ве мөр-мөжеклериң маслыгына төтөнликде галташса, онда ол муны аңан бадына, харам ве языклы сайыляндир.

<sup>3</sup>Кимдир бири харамлыгына, харам эдйән ислендик зада төтөнликден галташса, онда ол муны аңан бадына, языклы сайылсын.

<sup>4</sup>Кимдир бири яманлык я-да ягшылык этмек үчин, соңуны сайман төтәнден ант ичсе, онда ол муны аңан бадына, нэхили ант ичилендигине гарамаздан, языклы сайылсын.

<sup>5</sup>Эгер кимде-ким шулардан бирини эдип, гүнэ газанандыгына гөз етирсе, ол эден гүнэсини боюн алсын.

<sup>6</sup>Ол эден гүнэси үчин төлег хөкмүндө сүрүден бир уркачы жанлыны: гойны я-да гечини Реббе гүнэ гурбанлыгы үчин гетирсин. Руханы гүнэ гурбанлыгы үчин берлен гоюн я-да гечи билен гүнэлини гүнэсинден сапласын.

<sup>7</sup>Эгер гүнэлиниң гойна гурбы чатмаян болса, эден гүнэси үчин төлег хөкмүндө Реббе ики саны гумры я-да ики кепдери гетирсин. Оларың бири гүнэ гурбанлыгы, бейлекиси болса якма гурбанлыгы үчиндир. <sup>8</sup>Ол булары рухана гетирип

берсин. Руханы өнүрти гүнэ гурбанлыгы үчин ниетленен гушы Худая хөдүр эдип, онуң боюн онургасыны яздырсын, йөне онуң келлесини ёлуп айырмасын. <sup>9</sup>Онсоң руханы гүнэ гурбанлыгы үчин берлен гушуң ганындан гурбанлык сыпасының гапдалына бираз сепеләп, галан ганы гурбанлык сыпасының дүйбүне акдырсын. Бу гүнэ гурбанлыгыдыр. <sup>10</sup>Бейлекисини руханы хөкүм боюнча, якма гурбанлыгы үчин Худая хөдүр этсин. Шейдип, руханы гүнэ гурбанлыгы үчин берлен гумры я-да кепдери билен гүнэлини гүнэсинден сапласын ве Худай онуң гүнэсини гечер.

<sup>11</sup>Эгер гүнэлиниң ики гумра я-да ики кепдерэ гурбы чатмаян болса, онда ол эден гүнэси үчин садака хөкмүндө ондан бир батмана барабар сайлама бугдай унуны гетирсин. Онуң үстүне зейтун ягы гуюлмасын я-да якымлы ыслы түтетги гоюлмасын, чүнки бу гүнэ гурбанлыгыдыр. <sup>12</sup>Ол оны рухана гетирип берсин. Руханы ундан Реббиң ёлуна хөдүрленен пай хөкмүндө бир гошавуч алып, оны Реббе от үсти билен берилйән садака пайы билен биле гурбанлык сыпасында яксын. Бу гүнэ гурбанлыгыдыр. <sup>13</sup>Ёкарда агзалан гүнэлерден бирини эден гүнэлини руханы гүнэ гурбанлыгы үчин берлен ун билен гүнэсинден сапласын ве Худай онуң гүнэсини гечер. Галан ун галла садакасы ялы руханыныңкы болар<sup>14</sup>».

#### *Язык гурбанлыгы*

<sup>14</sup>Реб Муса шейле дийди: <sup>15</sup>«Эгер кимдир бири төтөнликде Реббе берилмели садакалары бермән гүнэ газанса, онда ол Реббе язык гурбанлыгы хөкмүндө сүрүден шикессиз бир

гоч гетирсин. Язык гурбанлыгының бахасы мукаддес өйүң өлчегине гөрү күмүш билен кесгитленсин. <sup>16</sup>Ол Худая берилмели садакаларының баарыны, үстүне гошмача бәшден бирини гошуп, рухана берсин. Руханы язык гурбанлыгына берлен гоч билен гүнәлини гүнәсинден сапласын ве Худай онуң гүнәсини гечер.

<sup>17</sup>Эгер кимде-ким Реббич берен буйрукларының бирини төтәнликде бозуп, гүнә газанса, ол языклыдыр ве өз жезасыны чекмелидир. <sup>18</sup>Реббе язык гурбанлыгы хөкмүнде сүрүден бир шикессиз гоч я-да шонуң ерини тутжак зат гетирсин. Руханы шу гоч аркалы гүнәлини төтәнликде эден гүнәсинден сапласын ве Худай онуң гүнәсини гечер. <sup>19</sup>Бу сениң Реббе гаршы эден гүнәң үчин төлег хөкмүнде берилйән язык гурбанлыгыдыр».

### 6-нжы бап

<sup>1</sup>Реб Муса шейле дийди: <sup>2</sup>«Эгер кимдир бири аманат я-да гирев гоян кишә бивепалык этсе, я-да огурлык этсе, я-да оны алдап, Реббич табырыкларыны бозса, <sup>3-4</sup>я йитен зады тапып алыбам, бу хакда яландан ант ичип, ынсаның эдәйжек затларының бирини эдип гүнә газанып, соңам өз эден гүнәсине дүшүнип, зорлук я-да хиле билен алан я-да өзүне аманат берлен, я-да бири тарапындан йитирилен ве өзүниң тапан задыны, <sup>5</sup>я-да яландан ант ичен ислендик задыны бүтинлигине ве онуң бәшден бир гымматыны-да үстүне гошуп, өз языгыны билен бадына, оны эсине гайтарып берсин. <sup>6</sup>Соңра ол өзүниң Реббе язык гурбанлыгы хөкмүнде рухана сүрүден бир шикессиз гоч я-да онуң ерини тутжак

башга бир зат гетирип берсин. <sup>7</sup>Онсоң руханы Реббич хузурында гүнәлини гүнәсинден сапласын ве шонда онуң нәхили гүнә эдендигине гарамаздан, Худай онуң гүнәсини гечер».

### Якма гурбанлыгы

(Мүсүрдөн чыкыш 29:38-43;  
Чөлдө 28:1-8)

<sup>8</sup>Реб Муса шейле дийди: <sup>9</sup>«Харуна ве онуң огулларына табыр. Якма гурбанлыгының берлиш кадасы шейледир: Якма гурбанлыгы узаклы гиче гурбанлык сыпасының үстүнде гоюлмалыдыр. Гурбанлык сыпасындакы от болса өчүрилмели дәлдир. <sup>10</sup>Эртеси ирден руханы эгнине непис зыгыр матадан тикилен ички гейимини ве онуң үстүнден зыгыр матадан тикилен лыбасларыны гейсин. Соңра ол гурбанлык сыпасының үстүндәки отда янан якма гурбанлык малының күлүни айрып, оны гурбанлык сыпасының гапдалында гойсун. <sup>11</sup>Онсоң руханы зыгыр матадан тикилен лыбасларыны чыкарып, башга эшиклерини гейсин ве күли дүшелгәниң дашына чыкарып, халал ере дөксүн. <sup>12</sup>Гурбанлык сыпасының үстүндәки от мыдама янып дурсун, ол хич хачан сөнмесин. Эртирлерине руханы одуң үстүне одун атсын. Якма гурбанлык малының бөлөкленен этлерини онуң үстүне өрсүн. Саламатлык гурбанлыкларының ягыны-да отда яксын. <sup>13</sup>Гурбанлык сыпасының үстүнде хемишелик от янып дурсун, ол хич хачан өчмесин.

### Галла садакасы

<sup>14</sup>Галла садакасының берлиш кадасы шейледир: Оны Харуның огуллары Реббич хузурында, гурбанлык



сыпасының өңүнде берсинлер. <sup>15</sup>Руханы галла садакасының зейтун ягына гарылан сайлама унундан ве онуң үс-түндәки якымлы ыслы түтетгиден гошавужыны долдурып алып, олары Реббич ёлуна от үсти билен берилён садака пайы хөкмүнде гурбанлык сыпасында яксын. Онуң ысы Реббе якымлыдыр. <sup>16</sup>Онуң галаныны Харун ве онуң огуллары ийсин. Ондан петир биширилип, олар мукаддес ерде, Реббе йүз тугуляч чадырың ховлусында ийилсин. <sup>17</sup>Ол хамырмаясыз болсун. Мен муны Реббе от үсти билен берлен садакаларымдан оларың пайы хөкмүнде бердим. Эдил гүнә гурбанлыгы ве ызык гурбанлыгы ялы бу галла садакасы хем өрән мукаддес садакадыр. <sup>18</sup>Харуның неслинден болан хер бир эркек гөбекли бу галла садакасындан ийип билер. Бу Реббе от үсти билен берлен садакалардан онуң несиллери үчин эбедилик пайдыр. Бу галла садакасына Харуның огулларындан башга галташан хер кес бетбагтчылыга учрар».

<sup>19</sup>Реб Муса шейле дийди: <sup>20</sup>«Харуның ве онуң огулларының белленен гүни Реббе бермели садакасы, ине, шундан ыбаратдыр: сайлама бугдай унуның ондан бир батманыны гүнделик садака хөкмүнде берсинлер. Онуң ярысы эртирине, бейлеки ярысы агшамына берилсин. <sup>21</sup>Ол ун зейтун ягына югрулып, сачда яга биширилен петир бөлеклери Реббе якымлы ыс чыкармак үчин галла садакасы хөкмүнде хөдүр эдилсин. <sup>22</sup>Галла садакасыны Харуның неслинден болан, башына я гуйлуп сайланан баш руханы тайярламалыдыр. Бу садака Реббе эбедилик пай хөкмүнде тутушлыгына якылсын. <sup>23</sup>Руханының берйән хер

бир галла садакасы тутушлыгына якылмалыдыр, ол ийилмели дөлдир».

### *Гүнә гурбанлыгы*

<sup>24</sup>Реб Муса шейле дийди: <sup>25</sup>«Харуна ве онуң огулларына айт: „Гүнә гурбанлыгың берлиш кадасы шейледир: гүнә гурбанлыгы үчин берилён малың дамагы Реббич хузурында, якма гурбанлык малының өлдүрилийән еринде чалынсын. Бу өрән мукаддес гурбанлыкдыр. <sup>26</sup>Оны гүнә гурбанлыгы үчин хөдүр эден руханы ийсин. Ол мукаддес ерде, Реббе йүз тугуляч чадырың ховлусында ийилсин. <sup>27</sup>Харуның огулларындан башга гурбанлык малының этине галташан хер кес бетбагтчылыга учрар. Эгер онуң ганы эгин-эшиге сычраса, ол мукаддес ерде ювулсын. <sup>28</sup>Гурбанлык малының эти гайнадылан тоюн гап дөвүлсин. Эгер ол бүрүнч гапда гайнадылан болса, ол гап сүртгүч билен сүртүлип, сув билен чайкалсын. <sup>29</sup>Руханылар уругындан болан хер бир эркек гөбекли ондан ийип билер. Бу гурбанлык өрән мукаддес гурбанлыкдыр. <sup>30</sup>Эмма мукаддес отагда гүнәден сапламак үчин, Реббе йүз тугуляч чадырың ичине ганы гетирилен гүнә гурбанлыгы үчин берлен малың эти ийилмели дөлдир. Ол ода якылмалыдыр.

### **7-нжи бап**

#### *Язык гурбанлыгы барадакы дүзгүнлер*

<sup>1</sup>Язык гурбанлыгы өрән мукаддес гурбанлыкдыр. Онуң берлиш кадасы шейледир: <sup>2</sup>язык гурбанлык малының дамагы якма гурбанлык малының өлдүрилийән еринде чалнып, онуң ганы гурбанлык сыпасының чар тарапына

серпилсин. <sup>3-4</sup>Онуң ахли ягы: гуйрук ягы, гарын ичегелериниң дашындакы ягы, билдәки ики бөвреги дашының ягы билен ве багрың йүзүндәки яг пердеси бөвреклер билен биле алнып, Реббе хөдүр эдилсин. <sup>5</sup>Руханы олары Реббе от үсти билен берилйән гурбанлык хөкмүндө гурбанлык сыпасында яксын. Бу язык гурбанлыгыдыр. <sup>6</sup>Руханы машгаласындан болан хер бир эркек гөбекли ол мал этинден ийсин. Ол мукаддес ерде ийилсин, чүнки бу гурбанлык өрән мукаддес гурбанлыкдыр. <sup>7</sup>Язык гурбанлыгының берлиш кадасы-да эдил гүнә гурбанлыгының берлиш кадасы ялыдыр. Язык гурбанлыгының эти языкыны гүнәсинден саплайн руханыныңкы болсун. <sup>8</sup>Ислендик кишиниң якма гурбанлыгыны хөдүрлейән руханы гурбанлыга берлен малың дерисини өзүне алсын. <sup>9</sup>Тамдырда, питиде я-да сачда тайярланан ислендик галла садакасы оны Худая хөдүрлейән руханыныңкы болсун. <sup>10</sup>Эмма зейтун ягына гарылан я-да гуры, биширилмедик галла садакасы Харун несиллериниң арасында дең пайлашылсын.

### ***Саламатлык гурбанлыгы барадакы дүзгүнлөр***

<sup>11</sup>Реббе хөдүр эдилйән саламатлык гурбанлыгының берлиш кадасы шейледир: <sup>12-13</sup>Эгер кимдир бири саламатлык гурбанлыгыны Худая шүкүр хөкмүндө хөдүрлейән болса, онда ол гурбанлык берилжөк мал билен бирликде зейтун ягына югрулан күлчелер, йүзүне зейтун ягы чалнан челпеклер ве зейтун ягына югрулып, сайлама бугдай унундан биширилен петир ве чөрөк хөдүр этсин. <sup>14</sup>Буларың херсинден бир чөреги Реббе үв-

реме садакасы хөкмүндө берсин. Олар саламатлык гурбанлыгының ганыны гурбанлык сыпасының чар тарапына серпийән руханыныңкы болсун. <sup>15</sup>Реббе алкыш хөкмүндө берлен саламатлык гурбанлыгының эти болса хөдүр эдилен гүни ийилсин. Гурбанлык этиниң екеже бөлеги-де эртире галдырылмасын. <sup>16</sup>Эгер хөдүр эдйән садакаңыз айдылан я-да мейлетин садака болса, онда ол хөдүр эдилен гүни ийилсин. Ондан артып галаны эртеси гүн ийилсин. <sup>17</sup>Ондан артып галаны болса, үчүленжи гүн ода якылсын. <sup>18</sup>Эгер саламатлык гурбанлыгының этинден үчүленжи гүн ийилсе, онда ол кабул болмаз ве оны хөдүр эден үчин хасаба алынмаз. Ол нежисдир, ондан иен жезаны чекмели. <sup>19</sup>Эгер гурбанлык малының эти ислендик харам зада галташса, ол ийилмесин, ода якылсын, халал эти харам сайылмадык киши ийип билер. <sup>20</sup>Эгер кимде-ким харам болубам, Реббе хөдүр эдилен саламатлык гурбанлыгының этинден ийсе, ол өз халкының арасындан ковлуп чыкарылсын. <sup>21</sup>Эгер кимде-ким ислендик харам зада: ынсан харамлыкларына, харам мала я-да ислендик харам жандара галташыбам, Реббе хөдүр эдилен саламатлык гурбанлыгының этинден ийсе, ол өз халкының арасындан ковлуп чыкарылсын“. <sup>22</sup>Реб Муса шейле дийди: <sup>23</sup>«Ысрайыл халкына айт: „Өкүзиң, гойнуң я-да гечиниң хич бир ягыны иймесинлер. <sup>24</sup>Өлен малың я-да йырттыжыларың парчалан малының ягы хер хили максатлар үчин уланылып билнер, эмма ол хич хачан ийилмели дәлдир. <sup>25</sup>Кимде-ким Реббе от үсти билен берилйән гурбанлык малының ягындан ийсе, ол ысрайыл халкының арасындан ковлуп чыкарылсын.

<sup>26</sup>Ниреде яшаяндыкларына гарамаздан, гушункымы я-да хайванынкымы – пархы ёк, олар хич хили ган иймесинлер.

<sup>27</sup>Эгер кимде-ким ган ийсе, нәмәниң ганыдыгының пархы ёк, ол өз халкының арасындан ковлуп чыкарылсын“».

<sup>28</sup>Реб Муса шейле дийди: <sup>29</sup>«Ысрайыл халкына айт: „Ким Реббе саламатлык гурбанлыгыны хөдүр этмекчи болса, ол Реббе айратын садаканы өз саламатлык гурбанлыгының малындан берсин.

<sup>30</sup>Садака берйән адамың өзи гурбанлык берлен малың ягыны онуң дөши билен бирликде гетирип, олары Реббе от үсти билен берилйән гөтерме садакасы хөкмүнде ёкары галдырсын.

<sup>31</sup>Руханы ягы гурбанлык сыпасында яксын, эмма гурбанлык малының дөши Харуның огулларыныңкы болмалыдыр.

<sup>32</sup>Шейле хем саламатлык гурбанлыгыңызың саг будуны-да садака хөкмүнде рухана бериң.

<sup>33</sup>Гурбанлык малының пай хөкмүнде берилйән бу саг будуны, саламатлык гурбанлыгының ганыны ве ягыны хөдүрлән руханы алсын.

<sup>34</sup>Чүнки Мен ысрайыл халкындан оларың саламатлык гурбанлыкларындан Реббе гөтерме садакасы хөкмүнде хөдүрленен дөши ве саг буды алдым. Олары Мен ысрайыл халкындан руханы Харуна ве онуң огулларына эбедилик пай хөкмүнде бердим.

<sup>35</sup>Харуның ве онуң огулларының Реббе руханы хөкмүнде гуллук этмәге башлан гүнлеринден бәри Реббе от үсти билен берилйән садакалардан олар дегилли пай шудур“».

<sup>36</sup>Мунуң ысрайыл халкындан эбедилик парз хөкмүнде руханылара берилмелидигини, Харуны ве

онуң огулларыны везипә беллән гүни Реб маңа буюрды.

<sup>37</sup>Якма гурбанлыгының, галла садакасының, гүнә гурбанлыгының, язык гурбанлыгының, беллеме садакасының ве саламатлык гурбанлыгының берлиш кадасы шулардан ыбаратдыр.

<sup>38</sup>Синай чөлүнде Реб Өзүне гурбанлыкдыр садакалар бермеклиги ысрайыл халкына буйран гүни Ол Муса бу табышырыгы берди.

## 8-нжи бап

### *Муса Харуны ве онуң огулларыны руханылыга беллейәр*

(Мүсүрдән чыкыш 29:1-37)

<sup>1</sup>Реб Муса шейле дийди: <sup>2-3</sup>«Харуны ве онуң огулларыны, оларың руханылык лыбасларыны, месх ягыны, гүнә гурбанлыгы үчин берилйән өкүзчәни, ики саны гочы ве петирли себеди ал-да, бүтин халкы Реббе йүз тугуляң чадырың агзына үйшүр».

<sup>4</sup>Муса Реббиң буйрушы ялы-да этди. Бүтин халк Реббе йүз тугуляң чадырың агзына йыгнанды.

<sup>5</sup>Муса халка йүзленип: «Мен Реббиң өзүме берен шу ашакдакы табышырыкларыны ерине етирмелидирин» дийди.

<sup>6</sup>Шундан соң, Муса Харуны ве онуң огулларыны өңе чыкарып, олардан ювунмакларыны талап этди.

<sup>7</sup>Соңра Муса Харуның эгнине узын көйнек ве дон гейдирип, онуң билини гушак билен гушады. Муса онуң донунуң үстүнден эфот гейдирип, оны безелен гушак билен Харуның аркасына беркитди.

<sup>8</sup>Онуң дөшүне гурсакча дакып, онуң ичине Урымы ве Туммымы<sup>а</sup> салды.

<sup>9</sup>Муса Харуның келлесине

<sup>а</sup> 8:8 *Урым ве Туммым* – Худайың ислегини билмек үчин руханылар тарапындан уланылан ики саны даш. Сөзлүге серет.

селле орады. Селләнің өң тарапында болса, алтын безеги – мукаддес тажи гойды. Муса бар зады Реббинц табшырышы ялы этди. <sup>10</sup>Сонра Муса месх ягы алып, оны мукаддес чадыра ве онуң ичиндәки әхли энжамларың үстүне сепеләп, олары мукаддес этди. <sup>11</sup>Ягдан еди сапар гурбанлык сыпасының үстүне сепеләп, ол гурбанлык сыпасыны, онуң әхли энжамларыны, легени ве онуң сүтүнини мукаддес этди. <sup>12</sup>Багыш этмек үчин, Муса Харуның башына месх ягыны гуйды. <sup>13</sup>Онсоң Муса Харуның огулларыны гетирди. Оларың эгинлерине көйнеклерини гейдирип, биллерине гушак гушап, келлелерине селле орады. Муса бар зады Реббинц өзүне табшырышы ялы этди. <sup>14</sup>Сонра ол гүнә гурбанлыгының өкүзчесини идип гетирди. Харун ве онуң огуллары, эллерини өкүзчәнің келлесине гойдулар. <sup>15</sup>Муса өкүзчәнің дамагыны чалды. Ол өкүзчәнің ганындан алып, оны гурбанлык сыпасының шахларына бармагы билен чалып, гурбанлык сыпасыны халаллады. Галан ганы болса, ол гурбанлык сыпасының дүйбүне дөкди. Шейдип, Муса гурбанлык сыпасыны халалламак үчин оны мукаддес этди. <sup>16</sup>Онсоң Муса гарын ичегелеринц дашындакы бар яглары ве багрың йүзүндәки яг пердесини, ики бөвреги дашының ягы билен алып, олары гурбанлык сыпасында якды. <sup>17</sup>Эмма өкүзчәнің өзүни, дерисини, этини ве ичгошуну Реббинц өзүне табшырышы ялы, Муса дүшелгәнің дашына чыкардып якдырды.

<sup>18</sup>Сонра ол якма гурбанлыгы үчин берилйән гочы гетирди. Харун ве онуң огуллары эллерини гочуң келлесине гойдулар. <sup>19</sup>Гочуң дамагы чалынды.

Муса онуң ганындан алып, гурбанлык сыпасының чар тарапына серпди. <sup>20</sup>Ол гочы бөлекледди, келлесини ве ичягыны, онуң галан бөлеклери билен биле ода якды. <sup>21</sup>Гочуң гарын-ичегелери ве аяклары ювландан соң, Муса гочы бүтинлигине гурбанлык сыпасында якды. Бу Реббе яраян якымлы ыс чыкармак үчин берилйән якма гурбанлыгыды, ягны Реббинц Муса табшырышы ялы, Реббе от үсти билен берлен гурбанлыкды.

<sup>22</sup>Сонра ол хөдүр эдилен икинжи гочы, беллеме гочуну гетирди. Харун ве онуң огуллары эллерини гочуң келлесине гойдулар. <sup>23</sup>Муса гочуң дамагыны чалып, онуң ганындан алды. Харуның саг гулагының юмшак этли ерине, саг элинің ве саг аягының башам бармагына ган чалды. <sup>24</sup>Онсоң Харуның огулларыны өңе чыкардылар. Муса оларыңам саг гулакларының юмшак этли ерине, саг эллериниң ве саг аякларының башам бармакларына ган чалды. Галан ганы болса ол гурбанлык сыпасының чар тарапына серпди. <sup>25</sup>Сонра Муса гочуң ягларыны – гуйрук ягыны, гарын-ичегелеринц дашындакы бар яглары, багрың йүзүндәки яг пердесини, ики бөвреги дашының ягы билен ве саг буды алды. <sup>26</sup>Муса Реббинц хузурындакы петирли себетден бир петири, зейтун ягына югрулан хамырмаясыз күлчәни, бир челпеги алып, олары ягың ве гочуң саг будуның үстүнде гойды. <sup>27</sup>Бу затларың хеммесини Муса Харун билен онуң огулларының элинің аясында гоюп, Реббе гөтерме садакасы хөкмүнде ёкары галдырды. <sup>28</sup>Сонра Муса бу затлары оларың эллеринден алып, олары гурбанлык сыпасында, якма гурбанлыгы билен

билеликте якды. Бу Реббе от үсти билен берлен якымлы ыслы беллеме садакасыды. <sup>29</sup>Онсоң Муса доши алып, оны Реббе гөтерме садакасы хөкмүндө ёкары галдырды. Бу беллеме гочундан Мусаның пайыды. Муса бар зады Реббиң табшырышы ялы этди. <sup>30</sup>Муса месх ягыннан ве гурбанлык сыпасының үстүндөки гандан алып, Харуның үстүне ве эшиклерине, онуң огулларының үстүне ве эшиклерине сепеледи. Шейдип, Харуны ве онуң эшиклерини, онуң огулларыны ве оларың эшиклерини багыш этди. <sup>31</sup>Онсоң Муса Харуна ве онуң огулларына шейле дийди: «Эти Реббе йүз тутуляң чадырың агзында бишириңде, оны шол ерде беллеме садакалары үчин ниетленен себетдөки чөрөк билен ийиң. Худай маңа: „Муны Харун ве онуң огуллары ийсин“ дийди. <sup>32</sup>Этден ве чөрөкден артаныны болса якың. <sup>33</sup>Беллеме дабарасы тамаманяңча, сиз еди гүнлөп, Реббе йүз тутуляң чадырың агзындан дашлашмаң. Чүнки белленме дабарасы еди гүн довам этмелидир. <sup>34</sup>Бу гүнки ерине етирилен хер бир иш Реббиң табшырыгы боюнча, сизиң гүнәлеринизден сапланмагыңыз үчин эдилди. <sup>35</sup>Сиз еди гиче-гүндизин довамында Реббе йүз тутуляң чадырың агзында болуп, Реббиң буйругыны бержай эдиң, ёгсам өлерсиниз. Маңа Реббиң буйругы шейледир». <sup>36</sup>Харун ве онуң огуллары Реббиң Муса аркалы берен әхли табшырыкларыны бержай этдилер.

## 9-нжы бап

### *Харун гурбанлык берйәр*

<sup>1</sup>Секизленжи гүн Муса Харуны, онуң огулларыны ве Ысрайыл

яшулуларыны чагырды. <sup>2</sup>Ол Харуна шейле дийди: «Өзүңе гүнә гурбанлыгы үчин бир шикессиз гөләни, якма гурбанлыгы үчин хем бир шикессиз гочы алып, олары Реббе хөдүр эт. <sup>3-4</sup>Ысрайыл халкына-да айт, гой, олар хем гүнә гурбанлыгы үчин бир эркежи, якма гурбанлыгы үчин хем шикессиз биряшар гөләни ве гүзыны Реббиң хузурында гурбанлык эдип берерлери ялы, саламатлык гурбанлыгы үчин бир өкүзчәни, бир гочы ве зейтун ягына гарылан галла садакасыны гетирсинлер, чүнки бу гүн Реб сизе гөрнер». <sup>5</sup>Олар Мусаның буйран затларыны Реббе йүз тутуляң чадырың өңүне гетирдилер ве бүтин халк голая гелип, Реббиң хузурында дурды. <sup>6</sup>Муса олара: «Реббиң шөратының сизе гөрнери ялы, Реббиң сизе берен табшырыгы шудур» дийди. <sup>7</sup>Онсоң Муса Харуна шейле дийди: «Гурбанлык сыпасына голай барда, өз гүнә гурбанлыгыңы ве якма гурбанлыгыңы бер, өзүңи ве халкыңы гүнәлеринден сапла. Реббиң буйрушы ялы, халкы берен гурбанлыгы билен гүнәлеринден сапла».

<sup>8</sup>Харун гурбанлык сыпасының янына барып, өзи үчин берилйән гүнә гурбанлыгының гөлесиниң дамагыны чалды. <sup>9</sup>Харуның огуллары гурбанлыгың ганыны рухана гетирип бердилер. Харун бармагыны гана батырып, гурбанлык сыпасының шахларына чалды ве галан ганы болса гурбанлык сыпасының дүйбүне дөкди. <sup>10</sup>Эмма Харун гүнә гурбанлыгы үчин берлен малың ягыны, ики бөвреги дашының ягы билен ве багрың йүзүндөки яг пердесини гурбанлык сыпасында якып, Реббиң Муса табшырышы ялы этди. <sup>11</sup>Малың галаныны

ол дери билен биле дүшөлгәнің дашында якды. <sup>12</sup>Соңра ол якма гурбанлык малының дамагыны чалды. Харуның огуллары гурбанлыгың ганыны онуң янына гетирдилер, Харун ганы гурбанлык сыпасының чар тарапына серпди. <sup>13</sup>Харуның огуллары якма гурбанлык малыны бөлөклере бөлүп, оны келлеси билен биле Харуна гетирип бердилер. Харун олары тутушлыгына гурбанлык сыпасында якды. <sup>14</sup>Харун гарын-ичегелери ве аяклары ювуп, олары якма гурбанлыгы билен билеликте гурбанлык сыпасында якды.

<sup>15</sup>Соңра Харун халкың гурбанлыгыны хөдүрледи. Ол халкың гүнәлери үчин гурбан эдилжек эркежи гетирип, онуң дамагыны чалды-да, өңки гурбанлык ялы, муны хем гүнә гурбанлыгы хөкмүнде хөдүрледи. <sup>16</sup>Харун якма гурбанлыгыны-да хөдүрлөп, оны дүзгүн боюнча хөдүр этди. <sup>17</sup>Онсоң ол галла садакасыны хөдүрлөп, ондан гошавужыны долдурып алды-да, оны гурбанлык сыпасында якды. Бу галла садакасы эртирлерине берилйән якма гурбанлыкларындан дашарыды. <sup>18</sup>Харун халк үчин саламатлык гурбанлыгы хөкмүнде берилйән өкүзиң ве гочуң дамагыны чалды. Харуның огуллары ганы онуң янына гетирдилер. Харун ганы гурбанлык сыпасының чар тарапына серпди. <sup>19</sup>Шейле хем, Харуның огуллары өкүзиң ве гочуң ягларыны: гуйрук ягларыны, гарын-ичегелериң дашындакы яглары, ики бөвреги дашының ягы билен, багрың йүзүндәки яг пердесини Харуна гетирип бердилер. <sup>20</sup>Харун бу яглары дөшлериң үстүнде гоюп, олары гурбанлык сыпаның үстүнде якды. <sup>21</sup>Соңра Мусаның табшырышы ялы эдип,

Харун дөшлери ве саг буды Реббе гөтерме садакасы хөкмүнде ёкары галдырды.

<sup>22</sup>Харун гүнә гурбанлыгыны, якма гурбанлыгыны, саламатлык гурбанлыгыны беренден соң, эллерини халка тарап узадып, олар ак пата берди ве ашак дүшди. <sup>23</sup>Муса билен Харун Реббе йүз тутулян чадыра гирдилер, соңра дашары чыкып, халка ак пата бердилер. Шол вагт Реббиң шөхраты бүтин халка гөрүнди. <sup>24</sup>Реббиң хузурындан от гелди, от гурбанлык сыпасының үстүндәки гүнә гурбанлыгыны ве ягы якып, олары күле өвүрди. Бу ахвалаты гөрөн бүтин халк гыгырышып йүзин йыкылды.

## 10-нжы бап

### *Надабың ве Абыхувың эден гүнәси*

<sup>1</sup>Бир гүн Харуның огуллары Надап билен Абыху күл атарларыны алып, оңа көз салдылар ве онуң үстүне якымлы ыслы түтетгини гоюп, оны Реббиң хузурына элтдилер. Эмма бу от мукаддес дәлди, чүнки Реб оны олар хөдүрлән дийип табшырык бермәнди. <sup>2</sup>Реббиң хузурындан дуйдансыз от гелип, Харуның огулларыны якып күл этди ве олар Реббиң хузурында шол бада жан бердилер. <sup>3</sup>Онсоң Муса Харуна: «Ине, бу Реббиң: „Хызматымы эдйән руханылар Мениң мукаддеслигиме хормат гоймалыдырлар. Бүтин халк Мени шөхратламалыдыр“ диени шудур» дийди. Харун сесини чыкармады. <sup>4</sup>Муса Харуның дайысы Узыелиң огуллары Мишайыл билен Элсапаны чагырып, олар: «Өңе чыкың-да, гарындашларыңызы мукаддес отагың өнүнден айрып, дүшөлгәнің дашына чыкарың»



дийди. <sup>5</sup>Олар өңе чыкып, Мусаның айдышы ялы, олары көйнеклеринден тутуп, дүшелгәнің дашына чыкардылар. <sup>6</sup>Соңра Муса Харуна ве онуң огуллары Элгазар билен Ытамара шейле дийди: «Сачларыңыз даралмадык болмасын, яс баглап, якаңызы йыртмаң. Эгер сиз шуларың бирини этсеңиз, өлерсиңиз ве Реббиң газабы бүтин халкың башындан инер. Эмма сизиң гарындашларыңыз ве бүтин ысрайыл халкы Реббиң от үсти билен ёк эденлери үчин яс тутуп билерлер. <sup>7</sup>Сиз велин Реббе йүз тутулян чадырың агзындан айрылып, дашары чыкмаң, ёгсам өлерсиңиз, чүнки депәңизе Реббиң месх ягы сүртүлендир». Олар Мусаның буйрушы ялы этдилер.

<sup>8</sup>Реб Харуна шейле дийди: <sup>9</sup>«Өзүнем, огулларыңам Реббе йүз тутулян чадыра чакыр я-да шерап ичип гирмәң, ёгсам өлерсиңиз. Бу сизиң несиллериңиз үчин хем эбедилик дүзгүн болсун. <sup>10</sup>Сиз мукаддес зат билен йөнекей зады, халал билен харамы бири-биринден тапавутландырмалысыңыз. <sup>11</sup>Мениң Муса аркалы сизе берен парзларымы ысрайыл халкына өвретмелисиңиз».

<sup>12</sup>Муса Харуна ве онуң галан огуллары Элгазар билен Ытамара шейле дийди: «Реббе от үсти билен берлен садакалардан артан галла садакасыны алың. Ондан петир биширип, оны гурбанлык сыпасының янында ийиң, чүнки ол өрән мукаддес садакадыр. <sup>13</sup>Сиз оны мукаддес ерде иймелисиңиз. Бу Реббе от үсти билен берилйән гурбанлыклар сениң ве огулларыңың пайыдыр. Чүнки Реб маңа шейле буюрды. <sup>14</sup>Эмма Реббе гөтерме садака хөкмүнде берлен дөш билен үвреме садака хөкмүнде буды сен өз

огулларың ве гызларың билен биле ислендик халал ерде ийип билерсиң. Чүнки булар ысрайыл халкының саламатлык гурбанлыкларындан сана ве сениң чагаларыңа берлен пайдыр. <sup>15</sup>Үвреме садакасы хөкмүнде буды ве Реббе ёкары галдырылан гөтерме садакасы хөкмүнде дөши олар Реббе от үсти билен берилйән яг гурбанлыгы билен бирликде гетирсинлер. Булар Реббиң табшырышы ялы, сана ве сениң огулларыңа эбедилик берлен пай болсун». <sup>16</sup>Онсон Муса гүнә гурбанлыгының эркежини сорады, гөрсө, ол эййәм якылан экен. Муңа Мусаның гаты гахары гелип, ол Харуның аман галан огуллары Элгазар билен Ытамара шейле дийди: <sup>17</sup>«Нәме үчин сиз гүнә гурбанлыгыны мукаддес өйүң янында иймединиңиз? Ол өрән мукаддес гурбанлыкдыр, оны сизе Реб Өз хузурында халкы гүнәлеринден сапламгыңыз үчин берди ахырын. <sup>18</sup>Гурбанлык малының ганы мукаддес отага гетирилмәндир. Мениң табшырыгыма гөрә, сиз бу гурбанлыгы хөкман мукаддес өйүң янында иймелидиниңиз. <sup>19</sup>Харун Муса йүзленип шейле дийди: «Ине, мениң огулларым бу гүн Реббиң хузурында гүнә хем-де якма гурбанлыкларыны берди. Мениң башымдан болса бетбагтчылык инди, муңа гарамздан, бу гүн мен гүнә гурбанлыгындан иен болсам, бу Реббе ярармыды?» <sup>20</sup>Муны эшиден Муса онуң билен разылашды.

## 11-нжи бап

**Халал ве харам эсандарлар**  
(Канун таглыматы 14:3-21)

<sup>1</sup>Реб Муса хем-де Харуна шейле дийди: <sup>2-3</sup>«Ысрайыл халкына айт:

„Гуры ерде яшаян жандарларың арасындан сизиң ийип билжеклериңиз шулардыр: гошатойнаклы, гәвүшейән ислендик хайваны. <sup>4-6</sup>Эмма гәвүш гайтарян хайванлардан я-да гошатойнаклы хайванлардан дүйәни, атылманы ве товшаны иймели дәлсиңиз, чүнки олар гәвүш гайтарярлар, эмма олар гошатойнаклы дәлдирлер, булар сизиң үчин харамдыр. <sup>7</sup>Гошатойнаклыдыгына гарамаздан, доңуз хем тойнагы ярыклы болса-да, гәвүш гайтармаяр, бу сизиң үчин харамдыр. <sup>8</sup>Сиз оларың этини иймәң ве ләшини-де эллемәң. <sup>9</sup>Сувда яшаян әхли жандарлардан шулары ийип билерсиңиз: акар сувда я-да деңиздедигине гарамаздан, йүзгүчли хем теңцели жандарларың ислендигини ийип билерсиңиз. <sup>10</sup>Сувда яшаян ислендик йүзгүчсиз ве теңнесиз сүйренижилер ве деңиздәки бейлеки кичи жандарларың әхлиси сизиң үчин нежисдир. <sup>11</sup>Бу жандарлар ысрайыл халкы үчин нежислигине галсын. Оларың этини иймәң, оларың маслыгына галташмаң. <sup>12</sup>Сувда яшаян йүзгүчсиз ве теңнесиз жандарларың бары сизиң үчин нежисдир. <sup>13</sup>Гушлардан шу ашакдакылар сизиң үчин нежисдир: бүргүт, гарагуш ве дярә бүргүди; <sup>14-16</sup>чайчаңналак, лачының әхли гөрнүшлери, гарганың әхли гөрнүшлери, дүегуш, хуви, чарлак, гыргының әхли гөрнүшлери; <sup>17-19</sup>байгуш, жүптүн, улы байгуш, ак байгуш, готан ве даззаркел, леглек, хокгарың әхли гөрнүшлери, хүйпүйпик ве ярганат. <sup>20</sup>Дөрт аяклы, ганатлы мөр-мөжеклериң хеммеси сизиң үчин нежисдир. <sup>21</sup>Йөне дөрт аяклы ганатлы мөр-мөжеклерден ерде бөкер ялы аягы богуңлыларыны ийип билерсиңиз. <sup>22</sup>Олардан чекиртге гөрнүшлилери,

чөл чекиртге гөрнүшлилери, жызылан гөрнүшлилери, яшыл чекиртге гөрнүшлилери ийип билерсиңиз. <sup>23</sup>Эмма галан дөрт аяклы, ганатлы мөр-мөжеклериң бары сизиң үчин нежисдир.

<sup>24</sup>Кимде-ким оларың маслыгына галташса, ол агшама ченли харам сайылсын. <sup>25</sup>Кимде-ким буларың маслыгының ислендик бөлегини гөтерсе, ол эшиклерини ювсун ве агшама ченли харам сайылсын. <sup>26</sup>Тойнаклы болуп, эмма тойнагы ярык болмадык я-да гәвүш гайтармаян хер бир хайван сизиң үчин харамдыр. <sup>27</sup>Дөрт аяклы жандарларың арасында пенжесини ере уруп йөрейәнлериниң бары сизиң үчин харамдыр. Кимде-ким бу хайванларың маслыгына галташса, ол агшама ченли харам сайылсын. <sup>28</sup>Оларың маслыгыны гөтерен адам эшиклерини ювсун, ол агшама ченли харам сайылсын. Чүнки бу хайванлар сизиң үчин харамдыр.

<sup>29-30</sup>Гурыер сүйренижилерден шулар: ялман, сычан, гөрнүшине гөрә улы сувулган, хажжык, земзен, сувулган, чәге сувулганы ве хамелеон сизиң үчин харамдыр. <sup>31</sup>Сүйренижи жандарлардан шулар сизе харамдыр. Кимде-ким оларың маслыгына галташса, ол агшама ченли харам сайылсын. <sup>32</sup>Буларың бириниң маслыгы бир задың үстүне гачса, шол зат харам болар. Ол ислендик уланылян зат: агач гап болсун, эгинбаш болсун, дери болсун, халта болсун – пархы ёк, олар сува сокулып чыкарылмалыдыр ве ол агшама ченли харам сайылмалыдыр. Шондан соң ол халал болар. <sup>33</sup>Әгер бу жандарларың бириниң маслыгы ислендик тоюң габың ичине дүшсе, онуң ичиндәки

әхли зат харапланар ве ол габы дөвүн. <sup>34</sup>Ислендик иймит шулар ялы гапда ювулса, ол иймит харапланар. Шулар ялы гапдан ичилийән ислендик ичгилер-де харапланар. <sup>35</sup>Оларың маслыгының бир бөлегиниң үстүне гачан ислендик зат харапланар. Тамдырдыгына я-да ожақдыгына гарамаздан, ол йыкылмалыдыр. Олар харапдыр ве сизиң үчин хем харап болмалыдыр. <sup>36</sup>Муңа гарамаздан, чешме я-да гуйы халаллыгына галар, эмма бу жандарларың маслыгына галташан ислендик адам ве ислендик зат харапланар. <sup>37</sup>Эгер оларың маслыгының бир бөлеги, экилмек үчин айры гойлан ислендик тохумың үстүне гачса, ол халаллыгына гаяндыр. <sup>38</sup>Эмма оларың маслыгының бир бөлеги эзилен тохумың ичине гачса, онда тохум сизиң үчин харапдыр. <sup>39</sup>Эгер халал жандарларың бири өлүп, онуң маслыгына галташан хер кес, агшама ченли харам сайылсын. <sup>40</sup>Онуң этинден иен адам, эшиклерини ювсун ве ол агшама ченли харам сайылсын; онуң маслыгыны гөтерен адам эшиклерини ювсун ве ол агшама ченли харам сайылсын.

<sup>41</sup>Гурыер сүйренижилериң бары сизиң үчин нежисдир. Олар ийилмели дәлдир. <sup>42</sup>Сиз гарнында сүйшйән сүйренижилери, дөрт аяклы я-да көп аяклы сүйренижилери иймели дәлесиңиз. Чүнки олар сизиң үчин нежисдирлер. <sup>43</sup>Сүйренип йөрөйән жандарлардан хайсыдыр бирини ийип, сиз өзүңизи харам этмәң. <sup>44</sup>Худайыңыз Реб Мендирин. Шонуң үчин хем сиз тәмизленип, мукаддес болуң, чүнки Мен мукаддесдирин. Гурыер сүйренижилерини ийип, өзүңизи харам этмәң. <sup>45</sup>Мен – Реб сизи

Мүсүр топрагындан сизиң Худайыңыз болмак үчин алып гелдим. Сиз мукаддес болмалысыңыз, чүнки Мен мукаддесдирин“». <sup>46-47</sup>Бу канун харам билен халалы, ийилиән жандар билен ийилмейән жандары бири-биринден тапавутландырмак үчин ниетленендир. Шейле хем ерде яшаян хайванлар, гушлар, сувда яшаян жандарлар, гурыер сүйренижилери хакындакы канундыр.

## 12-нжи бап

### *Догрумдан соңкы тәмизлениш*

<sup>1</sup>Реб Муса шейле дийди: <sup>2</sup>«Ысрайыл халкына айт: „Эгер гөврели аял огул догурса, эдил айбашы гөрийән дөврүндәки ялы, ол аял еди гүнләп харамдыр. <sup>3</sup>Доглан чага секизленжи гүн сүннет эдилсин. <sup>4</sup>Аялың гандан тәмизлениш дөври отуз үч гүн довам эдер. Ол өзүниң тәмизлениш дөври гутарянча, хич бир мукаддес зада галташмасын я-да мукаддес өе гирмесин. <sup>5</sup>Эгер аял гыз догурса, ол эдил айбашы гөрийән дөврүндәки ялы, ики хепделәп харамдыр. Онуң гандан тәмизлениш дөври алтмыш алты гүн довам эдер. <sup>6</sup>Огул үчинми я-да гыз үчин – пархы ёк, аял өзүниң тәмизлениш дөври тамамланандан соң, ол якма гурбанлыгы үчин биряшар токлыны ве гүнә гурбанлыгы үчин бир кепдерини я-да гумрыны Реббе йүз тутулян чадырың агзындакы рухана гетирип берсин. <sup>7</sup>Руханы бу якма гурбанлык жанлысыны Реббиң хузурында хөдүр эдип, ол аялы харамлыгындан тәмизлесин. Шондан соң ол аял ган акма харамлыгындан тәмизленер. Огул я-да гыз дограндыгына гарамаздан, чага догран аял үчин канун

шейледир. <sup>8</sup>Эгер догран аялың токла гурбы чатмаса, онда ол ики гумрыны я-да ики кепдерини – бирини якма гурбанлыгы үчин, бейлекисини гүнө гурбанлыгы үчин гетирсин. Руханы-да ол аялы хөдүр эден якма гурбанлыгы билен харамлыгындан тэмизлесин. Шондан соң ол аял тэмиз болар“».

### 13-нжи бап

#### *Дери кеселлери хақда*

<sup>1</sup>Реб Муса ве Харуна шейле дийди:  
<sup>2</sup>«Эгер кимдир бириниң дерисинде пакгарма, готур я-да менек пейда болуп, ол дери кеселине өврүлсе, ол адам руханы Харуның я-да онуң огулла-рының бириниң янына гетирилсин.  
<sup>3</sup>Руханы онуң эндамындакы дери кеселини барласын. Эгер дериниң кеселли ериниң гыллары агарып, ол дериден ашак гечен болса, онда бу дери кеселидир. Руханы дери кеселлини гөзден гечиренден соң, оны харам дийип ыглан этсин. <sup>4</sup>Эмма кеселлиниң эндамындакы менек ак болуп, ол дериниң астына гечмән, дериниң кеселли ериниң гыллары агармадык болса, онда руханы дери кеселлини еди гүнлөп айры сакласын.  
<sup>5</sup>Единжи гүн руханы дери кеселлини гөзден гечирсин. Эгер дери кесели эндама яйраман, өңкүлигине галан болса, онда руханы дери кеселлини ене-де еди гүнлөп айры сакласын.  
<sup>6</sup>Единжи гүнде руханы оны ене гөзден гечирсин. Эгер дери кесели солуп, эндама яйрамадык болса, руханы дери кеселлини тэмиз дийип ыглан этсин. Бу диңе готурдыр, ол адам геймлерини ювсун ве диңе шондан соң ол тэмиз болар. <sup>7</sup>Йөне

дери кеселли адам тэмизленмек үчин өзүни рухана гөркезенден соң, готур онуң эндамына яйрап уграса, ол ене-де руханының янына гелсин. <sup>8</sup>Руханы оны ене-де гөзден гечирсин. Эгер готур онуң эндамына яйран болса, руханы дери кеселлини харам дийип ыглан этсин. Бу дери кеселидир.

<sup>9</sup>Эгер кимдир бири дери кеселине ёлукса, ол руханының янына гетирилсин. <sup>10-11</sup>Руханы оны гөзден гечирсин. Эгер онуң дерисинде ак пакгарма болуп, онуң үстүндөки гыллар агарып, ачык яра дөрән болса, бу өтүшен ёканчлы дери кеселидир. Руханы дери кеселлини харам дийип ыглан этсин. Рухана кеселлини айры сакламак герек дәлдир, чүнки ол харамдыр. <sup>12-13</sup>Эмма дери кесели эндама яйрап, ол кеселлиниң башындан аягына ченли бүтин эндамыны тутан болса, руханы оны гөзден гечирсин. Эгер дери кесели онуң тутуш эндамына яйран болса, руханы кеселлини тэмиз дийип ыглан этсин. Диңе бүтин эндамының агаранлыгы үчин кеселли тэмиздир. <sup>14</sup>Эмма кеселлиниң эндамындакы яраның ичиндәки эт гызаран болса, ол шол гүнүң өзүнде харам дийип ыглан эдилсин. <sup>15</sup>Руханы оны ене-де гөзден гечирсин. Эгер руханы деридәки, яраның ичинде гып-гызыл эт гөрсө, ол дери кеселлини харам дийип ыглан этсин. Яраның ичинде гызаран эт харапдыр, чүнки ол дери кеселидир. <sup>16</sup>Эмма яраның ичинде гөгерен гып-гызыл эт агарса, ол дери кеселли адам руханының янына гелсин. <sup>17</sup>Руханы оны гөзден гечирсин. Эгер яраның ичинде гөгерен гып-гызыл эт агаран болса, руханы дери кеселлини тэмиз дийип ыглан этсин. Ол тэмиздир.

18-19 Эгер бириниң эндамына чыбан чыкып, говулашандан соң чыбаның еринде ак пакгарма я-да гызылымтыл ак менек пейда болса, ол рухана гөркезилмелидир. 20 Руханы оны гөзден гечирсин, эгер шол гызылымтыл ак менек дериден ашак гечип, ондакы гыллар агаран болса, руханы ол адамы харам дийип ыглан этсин. Ол чыбан чыкан ерден дөрән дери кеселидир. 21 Эмма руханы дери кеселлини гөзден гечиренде, гызылымтыл ак менегиң үстүндәки гыллар агармадык болса ве ол дериден ашак гечмедик болса, онда руханы дери кеселлини еди гүнлөп айры сакласын. 22 Эгер гызылымтыл ак менек онуң бүтин эндамына яйран болса, руханы оны харам дийип ыглан этсин. Бу ёканчлы дери кеселидир. 23 Эмма бу менек бир ерде болуп, эндама яйрамадык болса, онда бу чыбандан галан ыздыр. Руханы ол адамы тәмиз дийип ыглан этсин.

24-25 Эгер кимдир бириниң эндамында янык болуп, ол янык ярасы гызылымтыл ак я-да чув-ак менеге өврүлсе, руханы оны гөзден гечирсин. Эгер менекдәки гыллар агарып, менек дериден ашак гечен болса, бу яныкдан дөрән ёканчлы дери кеселидир. Руханы ол адамы харам дийип ыглан этсин. 26 Эмма руханы оны гөзден гечиренде, менекдәки гыллар агарман, менек дериден ашак гечмән, гайтам онуң реңки өчүшөн болса, руханы ол адамы еди гүнлөп айры сакласын. 27 Единжи гүн руханы оны гөзден гечирсин. Эгер менек эндама яйраян болса, руханы ол адамы харам дийип ыглан этсин. Бу дери кеселидир. 28 Эмма бу менек бир ерде болуп, ол эндама яйраман, гайтам, онуң реңки өчүшөн болса, бу ёканчлы дери кесели дөлдир. Руханы ол адамы

тәмиз дийип ыглан этсин, чүнки бу янык ярасындан галан ыздыр.

29-30 Эркек адамың я-да аялың келлесинде я-да энегинде дери кесели пейда болса, руханы оны гөзден гечирсин. Эгер дери кесели дериден ашак гечип, ондакы гыллар инчежик, сары болса, руханы оны харам дийип ыглан этсин. Ол гижилевүкдир; ол келледе ве энекте дөрән ёканчлы дери кеселидир. 31 Руханы гижилевүк кеселлини гөзден гечирсин. Эгер гижилевүк дериден ашак гечмедик болса ве онда гара гыллар ёк болса, онда руханы гижилевүкли адамы еди гүн айры сакласын. 32-33 Единжи гүн руханы гижилевүкли адамы гөзден гечирсин. Эгер гижилевүк онуң эндамына яйрамадык болса ве онда сары гыллар болман, гижилевүк дериден ашак гечмедик болса, ол кеселли адам сачыны сырсын, эмма гижилевүгиң үстүни сырмасын. Руханы яңкы гижилевүкли адамы ене-де еди гүн айры сакласын. 34 Единжи гүн руханы гижилевүк кеселлини гөзден гечирсин. Эгер гижилевүк эндама яйрамадык болса ве дериден ашак гечмедик болса, руханы оны тәмиз дийип ыглан этсин. Ол эшиклерини ювсун, шондан соң ол тәмиз болар. 35-36 Эгер гижилевүк кеселли тәмиз дийлип ыглан эдиленден соң, гижилевүк онуң эндамына яйраса, руханы оны гөзден гечирсин. Эгер гижилевүк эндама яйран болса, онда руханы сары гыллары тапжак болуп отурмасын, ол харамдыр. 37 Эмма руханының пикириче гижилевүк оңки дуршуна галып, оңа гара гыллар чыкан болса, онда гижилевүк говулашандыр. Ол адам тәмиздир ве руханы оны тәмиз дийип ыглан этсин.

<sup>38-39</sup>Эркек адамың я-да аялың дерисинде ак менеклер пейда болса, руханы оны гөзден гечирсин. Эгер деридеки менеклер агымтыл болса, бу дериде өрен өргүндир, ол тәмиздир. <sup>40</sup>Эгер бир адамың сачы дүшөн болса, ол такыр келледир, эмма тәмиздир. <sup>41</sup>Эгер онуң маңлай сачы ве дөпе сачы дүшөн болса, ол такыр келледир, эмма тәмиздир. <sup>42</sup>Эмма такыр келледе я-да маңлайда гызылымтыл ак менек пейда болса, бу онуң такыр келлесинде я-да маңлайында дөрән дери кеселидир. <sup>43-44</sup>Руханы оны гөзден гечирсин. Эгер онуң такыр келлесиндеки я-да маңлайындакы ёкушян дери кесели ялы гызылымтыл ак менек болса, ол адам дери кеселлидир ве ол харамдыр. Руханы дери кеселлидиги үчин, ол адамы харам дийип ыглан этсин. <sup>45</sup>Ёканчлы дери кесели болан адам сал-сал эгинбаш гейип, сачыны дарамасын ве эли билен агзыны тутуп: „Мен – харам, мен – харам“ дийип гыгырсын. <sup>46</sup>Ёканчлы дери кесели айрылып гидйәнчө, ол харамдыр. Ол еке яшамалыдыр ве дүшелгәннн дашында болмалыдыр».

### **Зең хакда**

<sup>47-49</sup>«Эгин-эшиге дегишли кадалар шейледир. Йүңден я-да непис зыгыр матадан тикилен эшикде, зыгыр сүйүмиң я-да йүңүң эршинде я-да аргажында болсун, дериде я-да дериден эдилен ислендик затда болсун – пархы ёк, онуң яшылрак я-да гызылрак өвүсйән ери бар болса, ол зеңдир ве ол рухана гөркезилмелидир. <sup>50</sup>Руханы зеңли зады гөзден гечиренинден соң, оны еди гүнлөп айры сакласын. <sup>51</sup>Единжи гүнде руханы зеңли зады ене-де гөзден гечирсин. Эгер зең эшикде, эриште

я-да аргачда, дериде я-да ислендик бир дериден эдилен затда болса, яйраян ёканчлы зеңдир ве ол харапланандыр. <sup>52</sup>Эришден тикилен болсун я-да аргачдан, йүңден я-да непис зыгыр матадан, я-да дериден – пархы ёк, руханы ол зең яйран эшиги ода яксын.

<sup>53-54</sup>Руханы оны гөзден гечиренинде, зең эшиге, эрше я-да аргажа, я-да дериден эдилен ислендик зады яйрамадык болса, руханы шол зеңли задын ювулмагыны буюрсын. Соңра оны ене-де еди гүнлөп айры сакласын. <sup>55</sup>Зең ёкушан зат ювландан соң, руханы оны гөзден гечирсин. Эгер зеңиң реңки үйтгемедик болса, хатда зең яйрамадык болса-да, ол харапланандыр. Зең эшигиң ичиндеми я-да дашында – пархы ёк, оны ода якын.

<sup>56</sup>Эгер руханы оны гөзден гечирйёркө, бу затлар ювландан соң зеңиң реңкиниң өчүшенидигини гөрсе, ол зеңи эшикден, эришден я-да аргачдан, я-да дериден йыртып айырсын. <sup>57</sup>Эгер бу зең эшикде, эриште я-да аргачда, я-да дериден эдилен бир затда пейда болуп, ол яйрап башласа, зеңли зады ода якын. <sup>58</sup>Эмма эшик, эриш, аргач я-да дериден эдилен ислендик зат ювландан соң зең айрылан болса, онда ол икиленч ювулсын, шондан соң ол тәмиз болар.

<sup>59</sup>Тәмиз я-да харапланан дийип ыглан этмек үчин, йүң я-да непис зыгыр матадан тикилен эшикде, эриште, аргачда я-да дериден эдилен ислендик затда пейда болан зең барадакы кадалар шулардан ыбаратдыр».

### **14-нжи бап**

#### ***Тәмизлениш хакында***

<sup>1</sup>Реб Муса шейле дийди: <sup>2</sup>«Ёканчлы дери кеселли адамың тәмизленйән



дөврүндәки кадасы шейледир: ёканчлы дери кеселлини руханының янына гетирсинлер. <sup>3-4</sup>Руханы дүшелгәнің дашына чыкып, дери кеселлини гөзден гечирсин. Эгер дери кеселли адам кеселден гутулан болса, руханы тәмизленмели адам үчин ики саны дири халал гушы, кедр агажының бөлегини, гойы гызыл реңкли сапагы ве кәкилик оты гетирмеклерини буюрсын. <sup>5</sup>Руханы гушларың бириниң ичи чешме сувлы тоюн габының үстүнде союлмагыны буюрсын. <sup>6</sup>Онуң өзи болса дири гушы, кедр агажының бөлегини, гойы гызыл реңкли сапагы ве кәкилик отуны алып, олары чешме сувуның үстүнде өлдүрилен гушуң ганына батырсын. <sup>7</sup>Онсоң руханы дери кеселинден тәмизленмели адамың үстүне гандан еди гезек сепеләп, оны тәмиз дийип ыглан этсин. Соңра ол гушы ачык мейдана учурып гойберсин. <sup>8</sup>Тәмизленмели адам геймлерини ювуп, эндамындакы әхли түйлерини сырып ювунсын. Шонда ол тәмиз болар. Соңра ол дүшелгә гирсин, йөне еди гүн гечйәнчә, өз чадырына гирмесин. <sup>9</sup>Единжи гүн ол сачыны, сакгалыны, гашыны, эндамындакы әхли түйлерини сырсын. Соңра ол геймлерини ювуп, сува дүшүнсин. Шонда ол тәмиз болар.

<sup>10</sup>Секизленжи гүн ол адам ики саны бир яшар шикессиз гочы, бир саны шикессиз бир яшар гузыны, зейтун ягына гарылан ондан үч батмана барабар сайлама бугдай унуны ве бир шакәсе зейтун ягыны галла садакасы хөкмүнде рухана гетирип берсин. <sup>11</sup>Тәмизлейән руханы тәмизлейән адамы шу затлар билен билеликте Реббич хузурына, Реббе йүз тугуля

чадырың агзына гетирсин. <sup>12</sup>Руханы гузуларың бирини алып, язык гурбанлыгы хөкмүнде бир шакәсе зейтун ягы билен биле, олары Реббе гөтерме садакасы хөкмүнде ёкары галдырсын. <sup>13</sup>Ол гузыны мукаддес ерде – гүнә хем-де якма гурбанлык малының союлян еринде сойсун. Чүнки язык гурбанлыгы-да, эдил гүнә гурбанлыгы ялы, руханыныңкы болсун. Бу өрән мукаддес гурбанлыкдыр. <sup>14</sup>Руханы язык гурбанлыгының ганындан бираз алып, оны тәмизлейән адамың саг гулагының юмшак ерине, саг элиниң башам бармагына ве саг аягының башам бармагына чалсын. <sup>15</sup>Руханы шол бир шакәсе зейтун ягындан алып, оны өз чеп элиниң аясына гуйсун. <sup>16</sup>Онсоң чеп элиндәки яга саг элиниң бармагыны батырып, оны еди гезек Реббич хузурында сепелесин. <sup>17</sup>Элинде галан ягдан руханы тәмизлейән адамың саг гулагының юмшак ерине, саг элиниң башам бармагына ве саг аягының башам бармагына, язык гурбанлыгының малының ганы сүртүлен ере чалсын. <sup>18</sup>Элиндәки ягың галаныны руханы тәмизлейән адамың келлесине чалсын. Шейдип, руханы ол адамы Реббич хузурында харамлыгындан тәмизлесин. <sup>19</sup>Харам адамы харамлыгындан тәмизлемек үчин, руханы гүнә гурбанлыгыны хөдүр этсин. Соңра ол якма гурбанлыгының малының дамагыны чалсын. <sup>20</sup>Руханы гурбанлык сыпасының үстүнде якма гурбанлыгыны ве галла садакасыны берсин. Шейдип, руханы оны харамлыгындан тәмизлесин. Шондан соң ол адам тәмиз болар.

<sup>21</sup>Эгер ол адам гарып болуп, бу затлара гурбы чатмаса, ол харамлыгын-

дан тәмизленмек үчин, Реббе гөтерме садака хөкмүндө бир яшар гочы, галла садакасы үчин зейтун ягына гарылан бир батманың ондан бир бөлегине барабар болан сайлама бугдай унуны ве бир шакәсе зейтун ягыны ол рухана гетирип берсин. <sup>22</sup>Шейле хем ол ики гумрының я-да ики кепдериниң бирини гүнә гурбанлыгы, бейлекисини якма гурбанлыгы үчин хөдүр этсин. <sup>23</sup>Секизленжи гүн гурбанлык берйән адам бу гурбанлыклары өзүниң тәмизленмеги үчин Реббе йүз тутулян чадырың агзына, Реббиң хузурына гетирип, олары рухана берсин. <sup>24</sup>Руханы язык гурбанлыгының гочуны ве бир шакәсе зейтун ягыны алып, олары Реббе гөтерме садакасы хөкмүндө ёкары галдырсын. <sup>25</sup>Руханы язык гурбанлыгының гочуны союп, онуң ганындан биразрагыны алып, оны тәмизленйән адамың саг гулагының юмшак ерине, саг элиниң ве саг аягының башам бармакларына чалсын. <sup>26</sup>Руханы зейтун ягындан биразрагыны, өзүниң чеп элиниң аясына гуйсун. <sup>27</sup>Онсоң руханы саг элиниң бармагыны чеп элиндәки яга батырып, оны еди гезек Реббиң хузурында сепелесин. <sup>28</sup>Руханы элиндәки ягдан тәмизленйән адамың саг гулагының юмшак ерине, саг элиниң ве саг аягының башам бармакларына, язык гурбанлыгының гочуның ганы сүртүлен ере чалсын. <sup>29</sup>Элиндәки ягың галаныны руханы Реббиң хузурында тәмизленйән адамы харамлыгындан тәмизлемек үчин, онуң келлесине чалсын. <sup>30-31</sup>Соңра руханы ол адамың гурбуның чатып гетирен гумруларының я-да кепдерилериниң бирини гүнә гурбанлыгы, бейлекисини болса якма

гурбанлыгы хөкмүндө галла садакасы билен бирликде хөдүр этсин. Шейдип, руханы тәмизленйән адамы Реббиң хузурында харамлыгындан тәмизлесин. <sup>32</sup>Дери кеселли болуп, тәмизленмеги үчин садака бермәге гурбы чатмаян кишилер үчин када шулардан ыбаратдыр».

### *Жайлардакы зең хақда*

<sup>33</sup>Реб Муса билен Харуна шейле дийди: <sup>34-35</sup>«Сиз Мениң мүлк эдип берйән Кенган юрдума бараныңыздан соң, Мен сизиң өйлериниңиң биринде зең дөретсем, шол өйүң эси руханының янына гелип: „Өйүмде зең пейда болды“ дийсин. <sup>36</sup>Руханы өйи гөзден гечирмәге гитмезден өң, өйүң ичиндәки бар затларың даша чыкарылмагыны буюрсын, ёгсам өйүң ичиндәки әхли зат харапланар. Соңра руханы өйи гөзден гечирмәге гитсин. <sup>37-38</sup>Ол зең ери гөзден гечирсин. Эгер зең өйүң диварында болуп, яшылымтыл я-да гызылымтыл менеклер гөрнүшинде диварда чуң орнан болса, руханы өйден даша чыкып, өйи еди гүнләп гуллап гойсун. <sup>39-40</sup>Единжи гүн руханы гелип, өйи ене гөзден гечирсин. Эгер зең өйүң диварларына яйрап гиден болса, руханы зең яйран дашлары айырдып, олары галаның дашындакы харап затларың зыңылян ерине ташлатсын. <sup>41</sup>Руханы өйүң ичиниң сувагыны гырдырып алып, оны галаның дашындакы харап затларың зыңылян ерине ташлатсын. <sup>42</sup>Айрылан дашларың ерине башга дашлар өрүлип, өй тәзеден сувалсын. <sup>43-44</sup>Дашлары сөкүлип алнып, сувагы гырлып айрылып, тәзеден суваландан соңам ол өйде зең пейда болса, руханы багырып, ол өйи ене-де гөзден гечирсин.

Эгер зең өе яйран болса, ол өй харап сайылсын. <sup>45</sup>Ол өй йыкылмалыдыр, онуң дашлары, агачлары ве өйүң эхли суваглары, галаның дашына, харап затларың зыңылян ерине чыкарылып ташлансын. <sup>46</sup>Кимде-ким „өй япык“ дийлип ыглан эдилен дөвүрде оңа кирсе, ол агшама ченли харам сайылсын. <sup>47</sup>Кимде-ким ол өйде ятса я-да нахарланса, ол гейимлерини ювсун.

<sup>48</sup>Өй суваландан соңра руханы гелип, өйи гөзден гечирсин. Эгер өе зең яйрамадык болса, руханы өйи тэмиз дийип ыглан этсин, чүнки бу зеңиң долы айрылдыгыдыр. <sup>49</sup>Өйи халалламак үчин руханы ики саны гушы, кедр агажының бөлегини, го-йы гызыл реңкли сапагы ве кэкилик отуны алсын. <sup>50</sup>Гушларың бирини ичи чешме сувлы тоюн габың үстүндө өлдүрсин. <sup>51</sup>Онсоң кедр агажының бөлегини, кэкилиги, го-йы гызыл реңкли йүпи дири гуш билен билеликте алып, олары чешме сувлы тоюн габының үстүндө өлдүрилен гушуң ганына батырсын-да, ганы еди гезек өйүң ичине сепелесин. <sup>52</sup>Шейдип, руханы өйи гушуң ганы, чешме сувы, дири гушы, кедр агажының бөлегини, кэкилик отуны ве го-йы гызыл реңкли сапак билен халалласын. <sup>53</sup>Руханы дири гушы галаның дашына чыкарып, оны ачык мейдана учуруп го-йберсин. Шейдип, ол өйи халалласын, шондан соң өй тэмиз болар.

<sup>54-56</sup>Хер хили дери кеселлери: гижилевүк, гейимде ве өйде пейда болан зең, дери пакгармасы, готур, менек ялы хер дүрли дери кеселлериң харапдыгыны я-да тэмиздигини кесгитлейән кадалар шулардан ыбаратдыр».

## 15-нжи бап

### *Адамы мурдар эдйән затлар*

<sup>1</sup>Реб Муса билен Харуна шейле дийди: <sup>2</sup>«Ысрайыл халкына шейле дий: „Бир эркегиң жынс агзаларыңдан сувуклык акян болса, онда ол адам харамдыр. <sup>3</sup>Сувуклык акмасы бар адамың харамлыгы шундан ыбаратдыр: онуң эркеклик агзасыңдан сувуклыгың амагы довам эдйәнем болса, этмейәнем болса, ол харамдыр. <sup>4</sup>Онуң ятян ёрган-дүшеги, үстүндө отурян ислендик зады харапдыр. <sup>5</sup>Онуң ёрган-дүшегине галташан хер кес гейимлерини ювсун, сува дүшүңсин. Ол агшама ченли харамдыр. <sup>6</sup>Сувуклык акмасы болан адамың отуран еринде отуран хер кес гейимлерини ювсун, сува дүшүңсин. Ол агшама ченли харамдыр. <sup>7</sup>Сувуклык акмасы бар адамың беденине галташан хер кес гейимлерини ювсун, сува дүшүңсин. Ол агшама ченли харамдыр. <sup>8</sup>Эгер сувуклык акмасы бар адам тэмиз адамларың үстүне түйкүрсе, олар гейимлерини ювсунлар, сува дүшүңсинлер. Олар агшама ченли харамдырлар. <sup>9</sup>Сувуклык акмасы бар адамың мүнен ислендик эери-де харапдыр. <sup>10</sup>Сувуклык акмасы бар адамың отуран ислендик задына галташан адам агшама ченли харамдыр. Харам адамың отуран ислендик задыны гөтерен гейимлерини ювсун, сува дүшүңсин. Ол агшама ченли харамдыр. <sup>11</sup>Сувуклык акмасы бар адам элини ювман бирине галташса, ол адам гейимлерини ювсун, сува дүшүңсин. Ол агшама ченли харамдыр. <sup>12</sup>Сувуклык акмасы бар адамың эллән ислендик тоюн габы дөвүлсин, агачдан эдилен гап болса, ол ювулсын.

<sup>13</sup>Сувуклык акмасы бар адам кеселден гутулансоң, тәмизленмек үчин еди гүни санап гечирсин. Ол гейимлерини ювуп, акар сува дүшсүн. Шондан соң ол тәмиз болар. <sup>14</sup>Секизленжи гүн ол ики саны гумрыны я-да ики кепдерини Реббиң хузурына, Реббе йүз тутуляң чадырың агзына гетирип, олары рухана берсин. <sup>15</sup>Руханы гушларың бирини гүнә гурбанлыгы, бейлекисини болса, якма гурбанлыгы үчин хөдүр этсин. Шейдип, Реббиң хузурында руханы ол адамы сувуклык акмасы зерарлы болан харамлыктан тәмизлесин.

<sup>16</sup>Эгер хайсыдыр бир эркегиң тохумы акса, ол адам тутуш беденини ювсун. Ол агшама ченли харамдыр. <sup>17</sup>Матадан я-да дериден эдилен зада тохум деген болса, ол сув билен ювулсын. Ол зат агшама ченли харапдыр. <sup>18</sup>Эркек аялына янашып, ондан тохум акса, эркегем, аялам сува дүшүңсинлер. Олар агшама ченли харамдырлар.

<sup>19</sup>Айбашы гөрийән аял еди гүне ченли харамдыр. Ким оңа галташса, ол агшама ченли харамдыр. <sup>20</sup>Айбашы гөрийән дөврүнде аялың дүшенип ятан хер зады харап болар. Аялың отуран хер зады хем харапдыр. <sup>21</sup>Онүң дүшегине галташан адам гейимлерини ювсун, сува дүшүңсин. Ол агшама ченли харамдыр. <sup>22</sup>Ол аялың отуран задына галташан адам гейимлерини ювсун, сува дүшүңсин. Ол агшама ченли харамдыр. <sup>23</sup>Ол аялың ёрган-дүшегими я-да үстүнде отуран зады – пархы ёк, оңа галташан адам агшама ченли харамдыр. <sup>24</sup>Эгер эркек адам ол аяла янашса, аялың харамлыгы эркеге-де гечер ве ол еди гүне ченли харамдыр ве онүң ятан ёрган-дүшеги-де харапдыр.

<sup>25</sup>Эгер аялың ган акмасы айбашы гөрийән дөврүнден дашары бирнәче гүн-ләп довам этсе, ган акмасы кесилйәнчә, ол аял эдил айбашы гөрийән дөврүндәки ялы харамдыр. <sup>26</sup>Онүң ган акмасы дөврүнде ятан ёрган-дүшеги, эдил айбашы гөрийән дөврүндәки ёрган-дүшеги ялы харам хасаплансын. Аялың отуран ислендик зады онүң айбашы гөрийән дөврүндәки ялы харамдыр. <sup>27</sup>Бу затлара галташан хер кес-де харам болар. Ол эшиклерини ювуп, сува дүшүңсин. Ол агшама ченли харамдыр. <sup>28</sup>Аялың ган акмасы кесиленден соң, арадан еди гүн гечсин. Дине шондан соң, ол тәмиз болар. <sup>29</sup>Секизленжи гүн ол ики саны гумрыны я-да ики кепдерини алып, Реббиң хузурына, Реббе йүз тутуляң чадырың агзына гетирип, олары рухана берсин. <sup>30</sup>Руханы оларың бирини гүнә гурбанлыгы, бейлекисини-де, якма гурбанлыгы хөкмүнде хөдүрләп, ган акмасы зерарлы харам аялы Реббиң хузурында харамлыгындан тәмизлесин.

<sup>31</sup>Шейдип, харамлыклары зерарлы, мукаддес чадырдан дашда болмакларыны ысрайыл халкына дуйдурың. Маңа йүз тутуляң өйи харап-лап, оларың өзлери хем мурдарлыкда өлмесинлер. <sup>32-33</sup>Эркеклик жыңсындан сувуклык я-да тохум акып харам болан киши айбашы гөрийән аял, сувуклык акмасы болан эркек я-да аял ве харам аяла янашан эркек хакындакы кадалар шулардан ыбаратдыр“».

## 16-нжы бап

### *Гүнәден сапланма гүни*

<sup>1-2</sup>Харуның мукаддес дәл от билен Реббиң хузурына якынлашандыклары себәпли өлен ики оглуның өлүминден соң, Реб Муса шейле дийди: «Доганың

Харуна айт, ол тутының аңырсына – иң мукаддес отага ислэн вагты гирмесин, ёгсам ол өлер. Чүнки Мен Эхт сандыгының гапагының үстүндө булут болуп гөрүнйэндирин. <sup>3</sup>Харун илки билен гүнэ гурбанлыгы үчин бир өкүзчэни ве якма гурбанлыгы үчин бир гочы гурбанлык бермезден өң иң мукаддес отага гирмели дәлдир. <sup>4</sup>Харун иң мукаддес отага гирмезинден өң сува дүшүнп, непис зыгыр матадан тикилен мукаддес доны гейсин. Донун ашагыннан зыгыр матадан тикилен ички гейimleri гейсин ве билине зыгыр матадан эдилен гушагы гушанып, келлесине зыгыр матадан селле орансын. <sup>5</sup>Ысрайыл халкы болса гүнэ гурбанлыгы үчин ики эркежи ве якма гурбанлыгы үчин бир гочы рухана гетирип берсин. <sup>6</sup>Харун өзи үчин гүнэ гурбанлыгы хөкмүндө бир өкүзчэни хөдүрлөп, өзүни ве машгаласыны гүнэлеринден сапласын. <sup>7</sup>Соң ол ики эркежи алып, Реббич хузурына, Реббе йүз тутуляч чадырың агзына гетирсин. <sup>8</sup>Онсоң Харун ики эркеч үчин биче атсын: бир эркеч Реббе гурбанлык хөкмүндө хөдүрленсин, бейлекиси болса гүнэ алып гидйэн эркеч болар. <sup>9</sup>Харун Реббе хөдүр эдилмели эркежи гетирип, гүнэ гурбанлыгы хөкмүндө хөдүрлесин. <sup>10</sup>Гүнэ алып гидйэн эркеч болса халкы гүнэсинден сапламак үчин, дирилигине Реббич хузурына гетирилип, соңра чөле ковулсын. <sup>11</sup>Харун өзи үчин гүнэ гурбанлыгы хөкмүндө бир өкүзчэни хөдүрлөп, өзүни ве машгаласыны гүнэлеринден сапласын. Ол өзи үчин гүнэ гурбанлыгы хөкмүндө бу өкүзчэнин дамагыны чалсын. <sup>12</sup>Харун Реббич хузурында-

кы гурбанлык сыпасында янян одун көзлеринден долдурылан күл атары ве оврадылан якымлы ыслы түтетгиден ики гысым алып, иң мукаддес отага гирсин. <sup>13</sup>Якымлы ыслы түтетгиниң түссеси Эхт сандыгының гапагының үстүни бүрэр ялы, Харун якымлы ыслы түтетгини Реббич хузурында ода атсын, ёгсам ол өлер. <sup>14</sup>Соңра ол өкүзчэниң ганындан алып, оны бармагы билен Эхт сандыгының гапагының үстүне ве Эхт сандыгының өңүне еди гезек сепелесин. <sup>15</sup>Соңра Харун халк үчин гүнэ гурбанлыгына ниетленен эркежиң дамагыны чалып, онуң ганыны иң мукаддес отага гетирсин. Онуң ганыны-да, өкүзчэниң ганыны эдиши ялы, Эхт сандыгының гапагының үстүне ве өңүне сепелесин. <sup>16</sup>Ысрайыл халкының харамлыклары ве оларың бар этмишлери, гүнэлери зерарлы Харун иң мукаддес отагы халалласын. Ол Реббе йүз тутуляч өйи-де халалласын, чүнки Реббе йүз тутуляч бу өй мурдарлыкдан долы дүшелгэниң ортарасындадыр. <sup>17</sup>Харун гүнэден сапламак үчин, иң мукаддес отага гирип, өзүни, машгаласыны ве бүтин ысрайыл халкыны гүнэлеринден саплап, дашарык чыкянча, Реббе йүз тутуляч отагда хич ким болмасын. <sup>18</sup>Соңра ол чыкып, Реббич хузурындакы гурбанлык сыпасыны халалласын. Өкүзчэниң ве эркежиң ганындан алып, гурбанлык сыпасының шахларына чалсын. <sup>19</sup>Ол бармаклары билен еди сапар гурбанлык сыпасының үстүне ган сепелөп, оны ысрайыл халкының харамлыкларындан тэмизлөп, мукаддес этсин.

<sup>20</sup>Харун иң мукаддес отагы, Реббе йүз тутуляч өйи ве гурбанлык сыпасыны халалландан соң, дири эркежи

Реббич хузурына гетирсин. <sup>21</sup>Он-соң Харун эллерини дири эркежиң башына гоюп, ысрайыл халкының бар писликлерини, этмишлерини ве гүнэлерини боюн алсын. Руханы шейле этмек билен халкың гүнәсини эркеже гечирип, оны йөрите чөле бошадып ибермек үчин белленен адам билен чөле иберсин. <sup>22</sup>Эркеч оларың әхли языкларыны гөтерип, адам аягы секмедик бир ере әкидер. Яңкы белленен адам эркежи бошадып чөле иберсин.

<sup>23</sup>Шондан соң Харун Реббе йүз тутулян өе гирсин-де, иң мукаддес отага гиренинде геен непис зыгыр матадан тикилен лыбасларыны чыкарып, олары иң мукаддес отагда гойсун. <sup>24</sup>Харун мукаддес ерде сува дүшүнип, өзүниң гүнделик геййән гейимлерини гейсин. Соңра чыкып, өзи үчин ве халк үчин якма гурбанлыкларыны хөдүрлөп, өзүни хем-де халкы гүнәлеринден сапласын. <sup>25</sup>Ол гүнә гурбанлыгының ягыны гурбанлык сыпасында яксын. <sup>26</sup>Гүнә алып гидйән эркежи чөле гойберен адам гейимлерини ювуп, сува дүшүненинден соң, ол дүшелгә гирип билер. <sup>27</sup>Гүнә гурбанлыгы хөкмүнде хөдүрленен ве гүнәден сапламак үчин ганлары иң мукаддес отага гетирилен өкүзче билен эркежиң ләшлери дүшелгәниң дашына чыкарылсын. Оларың дериси, эти ве гарын-гажагы якылсын. <sup>28</sup>Олары якан адам гейимлерини ювуп, сува дүшүненинден соң, ол дүшелгә гирип билер.

<sup>29</sup>Бу сизиң үчин эбедилик дүзгүн болсун: единжи айың <sup>a</sup> онунжы гүни

сиз гиже-гүндиз агыз бекләп, ишлемәң. Шол гүн ерли халк-да, араңызда яшаян гелмишеклер-де ишлемесин. <sup>30</sup>Чүнки шол гүн сиз гүнәлериңизден тәмизленерсиңиз. Реб сизи әхли гүнәлериңизден тәмизләп. <sup>31</sup>Ол гүн Сабат гүни болуп, сизиң үчин долы дынчлык гүнүдир. Шол гүн сиз гиже-гүндиз агыз бекләң. Бу сизиң үчин эбедилик дүзгүн болсун. <sup>32</sup>Атасының ерине руханылыга белленип, багыш эдилен руханы непис зыгыр матадан тикилен мукаддес лыбасларыны гейип, сизи гүнәлериңизден сапласын. <sup>33</sup>Ол иң мукаддес отагы, Реббе йүз тутулян өйи, гурбанлык сыпасыны халаллап, руханылары ве бүтин ысрайыл халкыны гүнәлеринден сапласын. <sup>34</sup>Ысрайыл халкыны әхли гүнәлеринден йылда бир гезек сапламак сизиң үчин эбедилик дүзгүн болсун». Муса Реббич табшырышы ялы этди.

## 17-нжи бап

### *Ганың мукаддеслиги*

<sup>1</sup>Реб Муса шейле дийди: <sup>2</sup>«Харуна, онуң огулларына ве бүтин ысрайыл халкына айт, Мениң олар табшырыгым шейледир: <sup>3-4</sup>„Эгер ысрайыллардан бири өкүзчәни, гузыны я-да гечини Реббе гурбанлык хөкмүнде хөдүрлемек үчин, йүз тутулян чадырының агзына гетирмән, онуң өзи гурбанлык малының дамагыны дүшелгәниң ичинде я-да дашында чалса, ол кануны бозандыр. Чүнки ол гурбанлык малының ганыны харам ере дөкди ве шонуң үчин-де ол халк-

<sup>a</sup> 16:29 Еврейлерин сененамасы боюнча единжи ай такмынан сентябрь айына габат гелйәр.



дан четлешдирилсин. <sup>5</sup>Бу табшырык ысрайыл халкының ачык мейданда гурбанлыклар бермегини тогтадар. Бу ысрайыл халкының өз гурбанлыкларыны Реббе йүз тутуляч чадырың агзындакы рухана гетирип бермеги үчиндир. Руханы ол гурбанлыклары Реббе саламатлык гурбанлыклары хөкмүнде хөдүр эдер. <sup>6</sup>Руханы ганы Реббе йүз тутуляч чадырың агзындакы Реббич гурбанлык сыпасына серпсин ве агы Реббе якымлы ыс чыкармак үчин яксын. <sup>7</sup>Ысрайыл халкы мундан бейләк Реббе икилик эдип, гурбанлыкларыны бут эркечлерине хөдүр этмесинлер. Бу олара несилден-несле эбедилик дүзгүн болсун<sup>8</sup>. <sup>8-9</sup>Мундан башга-да олар шуны табшыр: „Ысрайыл халкындан я-да оларың арасында яшаян гелмишеклерден бири якма гурбанлык я-да ислендик башга гурбанлык берип, оны Реббе хөдүр этмек үчин, Реббе йүз тутуляч чадырың агзына гетирмесе, ол адам өз халкындан четлешдирилсин. <sup>10</sup>Эгер ысрайыл халкындан я-да оларың арасында яшаян гелмишеклерден бири ган ийсе, Мен ондан йүз өврерин ве оны өз халкындан четлешдирерин. <sup>11</sup>Чүнки хер бир жандарың жаны онуң ганындадыр. Шоңа гөрә-де, Мен ганы сизе гурбанлык сыпасында жанларыңызы гүнәлериңизден сапламагыңыз үчин бердим, чүнки сизи гүнәлериңизден саплайан гандыр. <sup>12</sup>Шонуң үчин Мен ысрайыл халкына шейле дийдим: 'Сизиң хич бириңиз я-да араңызда яшаян гелмишеклерден хич бири ган иймесин'. <sup>13</sup>Ысрайыл халкындан я-да араңызда яшаян гелмишеклерден бири ийилән хайваны я-да гушы авла-са, ол онуң ганыны акдырып, үстүни

топрак билен гөмсүн. <sup>14</sup>Чүнки хер бир жандарың жаны ганындадыр. Шонуң үчин Мен ысрайыл халкына шейле дийдим: 'Хич бир жандарың ганыны агзыңыза алман, чүнки хер бир жандарың жаны онуң ганындадыр'. Оны иен Мениң халкымдан четлешдирилсин. <sup>15</sup>Харам өлен я-да йыртыжыларың парчалан хайванының этини иен киши өзүниң ерли халкдан я-да гелмишекдигине гарамаздан, гейимлерини ювсун, сува дүшүнсин. Ол агшама ченли харамдыр ве соңра тәмиз болар. <sup>16</sup>Эгер ол гейимлерини ювмаса я-да сува дүшмесе, онда ол өз жезасыны чекмели“».

## 18-нжи бап

### *Гадаган эдилйән жынс гатнашыклары*

<sup>1</sup>Реб Муса шейле дийди: <sup>2</sup>«Ысрайыл халкына шейле дий: „Худайыңыз Реб Мендирин. <sup>3</sup>Сиз яшан ериңиз болан Мүсүр юрдуның ве сизи инди алып барян юрдум болан Кенганың адатларына эермән. <sup>4</sup>Сиз Мениң хөкүмлериме, парзларыма эерип, олары бержай эдиң. Худайыңыз Реб Мендирин. <sup>5</sup>Мениң парзларымы, хөкүмлерими бержай эдиң. Олары бержай эден аман галар. Мен Ребдирин.

<sup>6</sup>Хич бириңиз өз мэхрем гарындашыңыз билен жынс гатнашыгыны этмән. Мен Ребдирин. <sup>7</sup>Өз эжең билен жынс гатнашыгыны эдип, какаңы намыса гойма. Ол сениң эжеңдир, сен онуң билен жынс гатнашыгыны этмели дәлсиң. <sup>8</sup>Какаңың бейлеки аяллары билен-де жынс гатнашыгыны эдип, какаңы намыса гойма. <sup>9</sup>Исле бир өйде, исле башга ерде доглан болсун – пархы ёк, өз аял доганың билен

я-да какаңың я-да эжеңиң гызы билен жынс гатнашыгыны этме. <sup>10</sup>Өз оглуңдан болан гыз агтыгың я-да өз гызыңдан болан гыз агтыгың билен жынс гатнашыгыны этме, чүнки сен олары биабрай этмек билен, өзүңи-де биабрай эдйэрсин. <sup>11</sup>Өвей энеңден болан өвей аял доганың билен жынс гатнашыгыны этме, чүнки ол сениң какаңдан өнен аял доганыңдыр. <sup>12</sup>Өз эжекең билен жынс гатнашыгыны этме, ол сениң какаңың аял доганыдыр. <sup>13</sup>Дайзаң билен жынс гатнашыгыны этме, чүнки ол сениң эжеңиң аял доганыдыр. <sup>14</sup>Өз гелнежеңе голайлашып, онуң билен жынс гатнашыгыны этме, ол сениң гелнежеңдир. <sup>15</sup>Өз гелниң билен жынс гатнашыгыны этме, ол сениң оглуңың аялыдыр. <sup>16</sup>Өз доганың аялы билен жынс гатнашыгыны этме, сен өз доганыңың намыса гоарсың. <sup>17</sup>Бир аялың хем өзи, хем гызы билен жынс гатнашыгыны этме; бир аялың хем өзи хем гыз агтыгы билен жынс гатнашыгыны этме. Олар сениң мэхрем гарындашларыңдыр, бу азгынлыкдыр. <sup>18</sup>Аялың дирикэ, онуң уясыны оңа гүни эдип алма ве онуң билен жынс гатнашыгыны этме. <sup>19</sup>Айбашы гөрйән аял билен жынс гатнашыгыны этме. <sup>20</sup>Ёлдашың аялы билен жынс гатнашыгыны эдип, өзүңи харам этме. <sup>21</sup>Өз перзентлериңден хич бирини Молек буту үчин гурбанлык этме. Чүнки шейле этмек билен сен өз Худайың адына ыснат гетирерсиң. Мен Ребдирин. <sup>22</sup>Аял билен жынс гатнашыгыны эдишиң ялы, эркек билен жынс гатнашыгыны этме, бу нежисликдир. <sup>23</sup>Хич бир эркек я-да аял хайван билен жынс гатнашыгыны эдип, өзүни харам этмесин, бу азгынлыкдыр.

<sup>24</sup>Шу нежисликлериң хич бири билен гүнэ этмән, чүнки сизиң өңүңизден ковян миллетлерим шу пис ишлери зерарлы харам болдулар. <sup>25</sup>Шейдип, юрт харама чыкды. Мен юрды этмишлери үчин жезаландырдым. Юрт өз илатыңдан йүз дөндерди. <sup>26</sup>Эмма сиз Мениң парзларымы, хөкүмлерими бержай эдип, бу нежис ишлери этмән. Ерли халкда, араңызда яшаян гелмишеклерде шейле пис ишлери этмесинлер. <sup>27</sup>Чүнки сизден өң бу юртда яшан илат бу нежисликлериң барыны этди ве юрт харама чыкды. <sup>28</sup>Эгер сизем юрды харама чыкарсаңыз, озалкы миллетден йүз дөндериши ялы, юрт сизден-де йүз дөндерер. <sup>29</sup>Кимде-ким бу нежисликлерден бирини этсе, ол өз халкыңдан четлешдирилсин. <sup>30</sup>Сизден өңкүлериң эден нежисликлерини гайталамазлыгыңыз үчин, өзүңизи шу затлар зерарлы харам этмезлигиңиз үчин, Мениң буйругымы бержай эдиң. Худайыңыз Реб Мендирин“».

## 19-нжы бап

### *Мукаддеслик ве адалатлылык*

<sup>1</sup>Реб Муса шейле дийди:

<sup>2</sup>«Бүтин ысрайыл халкына шейле дий: „Мукаддес болуң, чүнки Мен, сизиң Худайыңыз Реб, мукаддесдирин. <sup>3</sup>Хер бириңиз өз эне-атаңызы сылаң, Сабат гүнүмиң канунларыны ерине етириң. Худайыңыз Реб Мендирин. <sup>4</sup>Гуйма бутлары ве башга хили бутлары ясап, олар сежде этмән. Худайыңыз Реб Мендирин.

<sup>5</sup>Реббе саламатлык гурбанлыгыны хөдүр эдениңизде, гурбанлыгыңызың кабул болары ялы, оны када лайыктыкда берин. <sup>6</sup>Гурбанлык малының

эти хөдүр эдилен гүни я-да эртеси ийилсин. Үчүнжи гүне галан эт ода якылсын. <sup>7</sup>Эгер эт үчүнжи гүн ийилсе, ол харамдыр ве сизиң гурбанлыгыңыз кабул болмаз. <sup>8</sup>Ол гурбанлык-дан иен өз жезасыны чекер, чүнки ол Реббе багыш эдилен зады харландыр. Шол себэпли бу адам өз халкының арасындан ковлуп чыкарылсын.

<sup>9</sup>Ериңизиң хасылыны йыгнаныңыз-да, атызларыңызың гыра четиндэкилерини ормаң, хасылыңызың хошасыны чөплемэң. <sup>10</sup>Үзүм багларыңызың мивелериниң барыны йыгмаң, ере гачан үзүмлери йыгнаман, олары гарып-гасара, гелмишеклере гоюң. Худайыңыз Реб Мендириң.

<sup>11</sup>Огрулык, хилегэрлик этмэң, бир-бириңизи алдамаң. <sup>12</sup>Галп зат бабат-да Мениң адымдан ант ичип, Худайыңызың адына ыснат гетирмэң. Мен Ребдириң. <sup>13</sup>Елдашыңыз хакыны ийме, оны талама. Гүңлүкчиниң зэхмет хакыны бир гүнем саклама. <sup>14</sup>Кере сөгме, көрүң өңүнде бүдрэр ялы зат гойма. Худайындан горк. Мен Ребдириң. <sup>15</sup>Хөкүм чыкаранында адалатсызлык этме. Гарыбың тарапыны тутуп я-да байдан хедер эдип, адалатсызлык этме, илдешиңе хемише адалатлы хөкүм чыкар. <sup>16</sup>Өз халкының арасында ялан геп гездирме, адалатсыз хөкүм зерарлы илдешиңе ховп абанян болса, шаят онуң аркасында дурсун <sup>а</sup>. Мен Ребдириң. <sup>17</sup>Йүрегиңде илдешиңи йигренме, гүңэсини онуң йүзүне айт, ёгсам сенем гүңэкэр боларсың. <sup>18</sup>Өз халкыңдан өч алма, оларың хич бири бабатда ичиңде китүв саклама. Гай-

там, якыныңы өзүңи сөйшүң ялы сөй. Мен Ребдириң.

<sup>19</sup>Сиз Мениң парзларымы бержай эдиң. Мал-гараларыңы башга гөр-нүшдэки маллар билен чакнышдырма. Экин мейданында ики хили тохумы биле экме ве ики хили матадан тикилен эшик гейме.

<sup>20</sup>Эгер бир адам башга бирине адагланан, ызына сатын алынмадык я-да азат эдилмедик гырнак билен ятса, он-да оларың икисине-де жеза берилсин, йөне өлдүрилмесин. Чүнки бу гыр-нак азат эдилен дәлдир. <sup>21</sup>Ол адам өзи үчин Реббе йүз тутуляң чадырың агзына Реббе язык гурбанлыгы хөкмүнде бир гоч гетирсин. <sup>22</sup>Онсоң руханы Реббиң хузурында бу язык гурбанлыгының гочы билен, оны эден гүңэсинден сапласын ве Худай гүңэ-линиң эден гүңэсини гечер.

<sup>23</sup>Сиз Кенган юрдуна гелип, ий-мит үчин хер хили мивели агачла-ры отурданыңызда, илкинжи үч йы-лың мивелеринден иймеклик гадаган эдилсин, олары иймэң. <sup>24</sup>Дөрдүнжи йыл болса хемме мивелер алкыш хөкмүнде Реббе багыш эдилсин. <sup>25</sup>Бэ-шинжи йыл велиң, сиз мивели агач-ларың мивесинден ийип билерсиңиз, олар сизе бол миве берер. Худайыңыз Реб Мендириң.

<sup>26</sup>Хич бир эти ганы билен иймэң. Сиз пал атмаң, жадыгөйлик этмэң. <sup>27</sup>Сачыңызың гыраларыны гыркып, сакгалыңызы тимарламаң. <sup>28</sup>Мерхум үчин бедениңизе тыг чекмэң, өзүңи-зи тагмаламаң. Мен Ребдириң. <sup>29</sup>Гыз-ларыңызы лолучылыга сатып, ола-ры биабрай этмэң. Эгер сиз шейле

<sup>а</sup> 19:16 *Адалатсыз хөкүм зерарлы... дурсун* – я-да илдешиң жанына каст этсе, би-парх гарама.

этсениз, юрт зынахорлыга берлип, ол азгынлыкдан долар. <sup>30</sup>Сабат гүнүмиң канунларыны ерине етирип, мукаддес өйүмө хормат гоюң. Мен Ребдирин. <sup>31</sup>Жадыгөйлере ве палчыларга йүз тутмаң. Олардан маслахат сорап, өзүңизи харам этмәң. Худайыңыз Реб Мендирин. <sup>32</sup>Улы яшулының өңүнде дик дуруң, гаррыны сылаң, Худайыңыздан горкуң. Мен Ребдирин.

<sup>33</sup>Юрдуңызда өз араңызда яшаян гелмишеклере сүтем этмәң. <sup>34</sup>Араңызда яшаян гелмишеклер сизиң үчин илдешиңиз ялы болсун. Олары өзүңизи сөйшүңиз ялы сөйүң, чүнки сизем Мүсүр илинде гелмишек болупдыңыз. Худайыңыз Реб Мендирин.

<sup>35</sup>Сиз узынлык өлчәниңизде, чекиме я-да санагда хич кими алдамаң. <sup>36</sup>Сиз хак терезилери, хак өлчөг дашларыны, хак өлчеглери уланьң. Сизи Мүсүр юрдундан чыкаран Худайыңыз Реб Мендирин. <sup>37</sup>Сиз Мениң әхли парзларымы, әхли хөкүмлерими саклап, олары бержай эдиң. Мен Ребдирин“».

## 20-нжи бап

### *Реббиң канунларына боюн эгмедиклер үчин эжелалар*

<sup>1</sup>Реб Муса шейле дийди: <sup>2</sup>«Ысрайыл халкына айт: „Ысрайыл халкындан я-да оларың арасында яшаян гелмишеклерден кимдир бири өз перзентлеринден бирини, Молек бута багыш этсе, ол адам өлдүрилсин. Юрдуң халкы оны дашлап өлдүрсин. <sup>3</sup>Мен хем ол адамдан йүз өврерин ве оны өз халкым хөкмүнде гөрмерин. Чүнки ол халк Мениң мукаддес өйүми харамга чыкарып, Мениң мукаддес адыма ыснат гетирип, өз перзентини

Молеге багыш этди. <sup>4-5</sup>Эгер юрдуң халкы перзентини Молеге берйән адамы гөрмезлиге салып өлдүрмесе, Мениң Өзүм ол адамдан ве онуң машгаласындан йүз өврерин. Оны Молегиң ызына эерип, зынахорлыга йүз уранларың бары билен биле Өз халкымдан четлешдирерин. <sup>6</sup>Эгер кимде-ким бивепалык эдип, жадыгөйлериң ве палчыларың ызына эерсе, Мен ондан йүз өврерин ве оны Өз халкымдан четлешдирерин. <sup>7</sup>Шонуң үчин сиз иниңизи тәмизләп, мукаддес болуң, чүнки Худайыңыз Реб Мендирин. <sup>8</sup>Мениң парзларымы саклап, олары бержай эдиң. Сизи мукаддес эдйән Реб Мендирин. <sup>9</sup>Какасыны я-да эжесини нәлетлән адам өлдүрилсин. Өз какасыны ве эжесини нәлетләндиги үчин, онуң ганы өз бойнунадыр.

<sup>10</sup>Эгер бир адам башга бир адамың аялы билен жыңс гатнашыгыны этсе, ол азгын эркек-де, аял-да өлдүрилсин. <sup>11</sup>Ким какасының аялы билен жыңс гатнашыгыны этсе, ол өз какасыны намыса гойяңдыр. Оларың икиси-де өлдүрилсин. Оларың ганлары өз боюнларынадыр. <sup>12</sup>Бир эркек өз гелни билен жыңс гатнашыгыны этсе, оларың икиси-де өлдүрилсин, чүнки булар азгынлык этдилер. Оларың ганлары өз боюнларынадыр. <sup>13</sup>Бир эркек аял билен жыңс гатнашыгыны эдиши ялы, эркек билен жыңс гатнашыгыны этсе, оларың икиси-де нежис иш эдендиклери үчин өлдүрилсин. Оларың ганлары өз боюнларынадыр. <sup>14</sup>Эгер бир эркек бир аяла хем-де онуң эжесине-де өйлөнесе, бу азгынлыкдыр. Араңызда азгынлык болмаз ялы, ол адам аялы ве онуң эжеси билен биле ода якылсын. <sup>15</sup>Эгер бир

эркек бир хайван билен жынс гатнашыгыны этсе, ол адам-да, хайван-да өлдүрилсин. <sup>16</sup>Эгер бир аял бир хайван билен жынс гатнашыгыны этсе, ол аял-да, хайван-да өлдүрилсин. Олар өлдүрилсин, оларың ганлары өз боюнларынадыр. <sup>17</sup>Эгер бир адам өз гыз доганына, какасының я эжесиниң гызына өйленсе, олар көпчүлигиң өңүнде масгараланып, өз халкының арасындан чыкарылсын. Ол адам өз гыз доганы билен жынс гатнашыгыны эденлиги үчин жезаландырылмалыдыр. <sup>18</sup>Эгер бир адам айбашы гөйрэн аял билен жынс гатнашыгыны этсе, оларың икиси-де өз халкындан четлешдирилсин, чүнки олар тэмизлик барадакы кадалары боздулар. <sup>19</sup>Өз дайзаң я-да эжекен билен жынс гатнашыгыны этме, чүнки бейле этмек билен сен өзүңи намыса гойянсың. Оларың икисине-де жеза берилмелидир. <sup>20</sup>Гелнежеси билен жынс гатнашыгыны эден адам агасыны намыса гойяңдыр. Булар өз жезаларыны чекип, дүңйөден перзентсиз өтерлер. <sup>21</sup>Кимде-ким өз гелнежесине өйленсе, бу харамлыкдыр. Ол өз доганыны намыса гойяңдыр, олар перзентсиз өтерлер.

<sup>22</sup>Месген тутмагыңыз үчин алып барян юрдумың сизден йүз дөндөрмези ялы, сиз Мениң парзларымы ве хөкүмлерими саклап, олары бержай эдиң. <sup>23</sup>Өңүңизден ковуп чыкарян миллетиң адатларына эермән, чүнки шейле ишлер эдендиклери үчин Мен олары йигрендим. <sup>24</sup>Эмма Мен сизе шейле дийдим: 'Оларың юрдуны сиз мирас аларсыңыз, Мен сүйт ве бал акян, мес топраклы юрды сизе мүлк эдип берерин'. Сизи бейлеки миллетлерден сайлап алан

Худайыңыз Реб Мендирин. <sup>25</sup>Шонуң үчин хем сиз халал хайваны харам хайвандан, халал гушы хем харам гушдан сайгарың. Сизиң үчин харам дийип айрыбашгалан хайванларым, гушларым я-да гурыер сүйренижилери билен өзүңизи харам этмән. <sup>26</sup>Мениң үчин мукаддес болуң, чүнки Мен – Реб мукаддесдирин ве Мен сизи бейлеки халклардан Озүмиңки болмагыңыз үчин сайлап алдым. <sup>27</sup>Жадыгөй, палчы болан эркегуа аял дашланып өлдүрилсин. Оларың ганы өз боюнларынадыр“».

## 21-нжи бап

### *Руханылар мукаддес болмалыдыр*

<sup>1</sup>Реб Муса шейле дийди: «Руханылар, ягны Харун огуллары билен геплешип, оара шейле дий: „Оларың хич бири өз гарындашларындан болан мерхума галташып, өзлерини харам этмесин. <sup>2-3</sup>Диңе махрем гарындашы, ягны эжеси, какасы, оглы, гызы, доганы, шонуң ялы-да, дурмуша чыкмадык уясы өлен ягдайында ол мерхума галташып, өзүни харам эдип билер. <sup>4</sup>Эмма руханы аялының гарындашларындан болан мерхум үчин өзүни харам эдип, өз адына ыснат гетирмесин. <sup>5</sup>Яс тутянлыгының аламаты хөкмүнде, руханылар сачларыны ве сакгалларыны гыркып тимарламасынлар, беденлерине тыг чекмесинлер. <sup>6</sup>Руханылар өзлерини Худая багыш этсинлер ве Худайың адына ыснат гетирмесинлер. Чүнки Реббе от үсти билен берилйән иймит садакасыны хөдүрлейән шолардыр. Руханылар мукаддес болмалыдырлар. <sup>7</sup>Олар лола, азгын аяла, эринден айрылан аяла өйленмесинлер. Чүнки

руханылар Худая багыш эдилендир. <sup>8</sup>Сиз руханылары мукаддес сайың, чүнки Худайыңыза иймит садакасыны олар хөдүрлейэрлер. Халк хем олары мукаддес сайсын, себэби сизи мукаддес эдйэн Мен – Реб мукаддесдирин. <sup>9</sup>Эгер руханының гызы лолучылыга баш уруп, өзүни биабрай этсе, ол атасының адына хем ыснат гетирийэр. Бейле гыз ода якылсын. <sup>10</sup>Башына месх ягы гуйлуп, руханылык лыбасларыны геймек үчин белленен баш руханы яс тутяндыгыны гөркезмек үчин, сачыны яйып, лыбасларыны йыртмасын. <sup>11</sup>Ол хич бир өлө якынлашып, хатда өз какасы я эжеси үчин хем өзүни харам этмесин. <sup>12</sup>Баш руханы мукаддес өйден даша чыкып, өз Худайының мукаддес өйүни харламасын, чүнки ол Худайының месх ягы гуйлуп мукаддес эдилди. Мен Ребдирин. <sup>13</sup>Ол бой гыза өйленсин. <sup>14-15</sup>Баш руханы дула, эринден айрылана, аzana я-да лолы аяла өйленмесин. Ол халкының арасында өз перзендинин адына ыснат гетирмез ялы, диңе өз тиресинден болан гыза өйленсин. Чүнки Мен-Реб оны мукаддес эдйэндинин“». <sup>16</sup>Реб Муса шейле дийди: <sup>17</sup>«Харун билен геплешип, оңа шейле дий: „Сениң тохум-тижиңиң гелжекки несиллериңден-де ногсанлы адам Реббе багыш эдилен иймит садакасыны хөдүр этмесин. <sup>18-20</sup>Шикесли болан көр я-да агсак, йүзи эрбет шикесли я-да догабитди майып адам, аягы я-да эли дөвүк, күйки я-да игли, гөзи шикесли я-да гижилевүк кеселли, демревли болан я-да эркеклиги болмадык адам гурбанлык сыпасына якынлашмасын. <sup>21</sup>Харуның неслинден болан ногсанлы

руханы Реббе от үсти билен берилйэн садакалары хөдүрлемесин; ногсанлыдыгы зерарлы ол Худая иймит садакасыны хөдүрлежек болуп, гурбанлык сыпасына асла якынлашмасын. <sup>22</sup>Ногсанлы руханы Худая хөдүр эдилен иймитден, мукаддес ве иң мукаддес иймитден ийип билер. <sup>23</sup>Эмма ол тутының янына я-да гурбанлык сыпасына голайлашмасын. Чүнки ол ногсанлыдыр. Ол бу мукаддес затлара якынлашып, олары харламасын. Руханылары мукаддес эдйэн сизиң Худайыңыз Реб Мендирин“». <sup>24</sup>Ине, Мусаның Харуна, онуң огулларына ве бүтин ысрайыл халкына айдан затлары шулардан ыбаратдыр.

## 22-нжи бап

### *Садакаларың мукаддеслиги*

<sup>1</sup>Реб Муса шейле дийди: <sup>2</sup>«Харуна ве онуң огулларына айт: „Харун ве онуң огуллары ысрайыл халкының Маңа багыш эден мукаддес садакаларына сересаплы чемелешсинлер. Олар Мениң мукаддес адыма ыснат гетирмесинлер. Мен Ребдирин“». <sup>3</sup>Олара шейле дий: „Эгер сизиң гелжекки несиллериңизден, тохум-тижиңизден бири, ысрайыл халкының Маңа багыш эден мукаддес садакаларына харамлыкда якынлашса, ол Мениң хузурымдан ёк эдилсин. Худайыңыз Реб Мендирин. <sup>4-6</sup>Харун неслинден болан ёканчлы дери кесели я-да сувуклык акмасы болан эркек тэмизленйәнчө, мукаддес садакалардан иймели дөлдир. Жесесе дегип, харам болан ислендик зада галташан я-да тохум акан эркеге я-да ынсаны харам эдйән гурьер сүйренижилеринин бирине я-да харамлыгы нәмедигинин пархы



болмадык ынсаны харам эдйән шу агзалан затлардан бирине галташан руханы агшама ченли харамдыр. Ол сува дүшүнмезден, мукаддес садакалардан иймесин. <sup>7</sup>Гүн яшан чагы руханы тәмиз болар, диңе шондан соң ол мукаддес садакалардан ийип билер, чүнки бу садака руханылар машгаласына дегишлидир. <sup>8</sup>Руханы харам өлен я-да йыртыжыларың парчалан хайванының этинден ийип, өзүни харам этмесин. Худайыңыз Реб Мендирин. <sup>9</sup>Руханылар Мениң буйрукларымы бержай этсинлер, ёгсам олар мукаддес чадыры харландыклары үчин, өз жезаларыны чекип өлерлер. Олары мукаддес эдйән Худайыңыз Реб Мендирин.

<sup>10</sup>Руханы машгаласындан болмадык адам мукаддес садакалардан иймели дэлдир. Руханыңкыда вагтлайын яшаян гелмишек я-да гүнлүкчи мукаддес садакалардан иймесин. <sup>11</sup>Эмма руханының сатын алан гулы ве онуң өйүнде догланлар онуң сачагындан ийип билер. <sup>12</sup>Эгер руханының гызы руханы машгаласындан болмадык бирине дурмуша чыкса, ол хөдүр эдилен мукаддес садакалардан иймели дэлдир. <sup>13</sup>Эмма руханының гызы айрылышып я дул галып, чагасы болман, яшлыгындакы ялы атасы өйүне доланып гелсе, ол какасының сачагындан ийип билер, йөне башга бир гелмишек ондан иймесин. <sup>14</sup>Эгер бир адам төтәнликден мукаддес садакадан ийсе, онда ол онуң бахасының бөшден бирини үстүне гошуп, мукаддес садаканы рухана берсин. <sup>15-16</sup>Руханылар ысрайыл халкының Реббе хөдүр эден мукаддес садакаларыны халкың иймегине ёл берип, өзлерине дегишли мукаддес садакалары харламасынлар.

Бу халкы ызыклы эдип, башларына же за гетирдйэндир. Чүнки ол садакалары мукаддес эдйән Худайыңыз Реб Мендирин“».

<sup>17</sup>Реб Муса шейле дийди: <sup>18-19</sup>«Харуна, онуң огулларына ве бүтин ысрайыл халкына айт: „Ысрайыллармы я-да Ысрайылда яшаян гелмишек – пархы ёк, ким Реббе якма гурбанлык хөкмүнде хөдүрленйән, өз айдылан я-да мейлетин садакасыны хөдүр этсе, сизиң гурбанлыгыңызың кабул болары ялы, гара малмы, гоюнгечи – пархы ёк, ол шикессиз эркек мал болсун. <sup>20</sup>Шикесли малы гурбанлык бермөң, чүнки ол кабул болмаз. <sup>21</sup>Эгер кимде-ким айдылан я-да мейлетин садака хөкмүнде гара маллардан я-да доварлардан Реббе саламатлык гурбанлыгыны бермекчи болса, онуң кабул болары ялы, ол гурат, шикессиз мал болсун. <sup>22</sup>Көр, шикесетен я-да майып, баш кеселли, готур я-да демревли малы Реббе хөдүр этмөң, шейле маллары Реббе от үсти билен берилйән садака хөкмүнде гурбанлык сыпасының үстүне гоймаң. <sup>23</sup>Гөвресинде артыклыгы я кемиси болан өкүзчәни я гузыны мейлетин садака хөкмүнде хөдүрлөп билерсиңиз, йөне ол айдылан садаканың ерине кабул болмаз. <sup>24</sup>Эркеклик тохумлыгы енжилен, сындырылан, ёлнан я-да кесилен малы Реббе хөдүр этмөң, юрдуңызда бейле иш эдилмесин. <sup>25</sup>Шейле хайванлары Реббе иймит садакасы хөкмүнде хөдүр этмек үчин, гелмишегиң элинден алмаң, чүнки олар майып-мүжрүп, шикесли боландыклары үчин, Реббе иймит садакасы хөкмүнде кабул болмаз“».

<sup>26</sup>Реб Муса шейле дийди: <sup>27</sup>«Гөле, гузы я-да овлак догладан соң, ол

еди гүнлэп энесиниң янында бол- сун. Секизинжи гүнден башлап, ол Реббе от үсти билен берилйән гурбанлык хөкмүндө кабул эдилер. <sup>28</sup>Йөне сыгрың ве онуң гөлесиниң, гойнуң ве онуң гузусының, ягны малың ве онуң чагасының дамагыны бир гүнде чалмаң. <sup>29</sup>Эгер Реббе шүкүр садакасыны хөдүр этсеңиз, оны кабул болар ялы эдип берин. <sup>30</sup>Садака шол гүнүң өзүндө ийилсин, ондан эртире хич зат галдырылмасын. Мен Ребдинин.

<sup>31</sup>Сиз Мениң буйрукларымы саклап, олары бержай эдиң. Мен Ребдинин. <sup>32</sup>Мениң ысрайыл халкының арасында мукаддес хасапланарым ялы, сиз Мениң адыма ыснат гетирмәң. Сизи мукаддес эдйән Худайыңыз Реб Мендинин. <sup>33</sup>Сизиң Худайыңыз болмак үчин, сизи Мүсүр юрдундан чыкарып гетирен Мендинин. Мен Ребдинин».

### 23-нжи бап

<sup>1</sup>Реб Муса шейле дийди: <sup>2</sup>«Ысрайыл халкына айт: „Реббиң дини байрамлары, ягны сиз тарапындан мукаддес йыгнанышыклар хөкмүндө ыглан эдилмели Мениң байрамларым, ине, шулардыр.

***Сабат гүни, Песах байрамы, Петир байрамы***  
(Чөлде 28:16-25)

<sup>3</sup>Алты гүнлэп ишлән, единжи гүн Сабатдыр, ол долы дынчлык ве мукаддес йыгнанышык гүнүдир. Шол гүн сиз хич хили иш этмәң. Ниреде яшаяндыгыңызга гарамаздан, шол Сабат гүни Реббе дегишлидир. <sup>4</sup>Ине, Реббиң шу

байрамларыны сиз кесгитленен вагтларында беллемелисиңиз. <sup>5</sup>Биринжи айың он дөрдүне Гүн яшандан соң, Реббе Песах гурбанлыгы хөдүр эдилсин. <sup>6</sup>Шу айың он бәши Реббиң Петир байрамыдыр. Сиз еди гүнлэп петир иймелисиңиз. <sup>7</sup>Шу гүнлериң илкинжи гүни сиз халкы мукаддес йыгнанышыга чагырың. Шол гүн сиз ишлемәң. <sup>8</sup>Еди гүнлэп Реббе от үсти билен берилйән садака пайларыңызы хөдүрлэп, единжи гүни сиз халкы мукаддес йыгнанышыга чагырың. Шол гүн сиз ишлемәң“».

***Илкинжи мивелерден берилмели садака***

<sup>9</sup>Реб Муса шейле дийди: <sup>10</sup>«Ысрайыл халкына айт: „Сизе бержек юрдума барып, онуң хасылыны йыгнан махалыңыз, илкинжи хасыл деселерини рухана гетирип берин. <sup>11</sup>Ол сизиң үчин кабул болсун дийип, десәни Реббе садака хөкмүндө ёкары галдырсын. Руханы оны Сабат гүнүниң эртеси хөдүр этсин. <sup>12</sup>Дессәни садака хөкмүндө ёкары галдыран гүнүңиз, сиз Реббе якма гурбанлык хөкмүндө шикессиз токлыны хөдүрлән. <sup>13</sup>Онуң билен бирликде зейтун ягына гарылан ондан ики батман мөчбериндәки сайлама бугдай унуны галла садакасы хөкмүндө берин. Реббе от үсти билен берилйән бу галла садаканың ысы Оңа якымлыдыр. Хөдүр эдилен ичги хөкмүндө бир күйзе<sup>а</sup> шерап берин. <sup>14</sup>Худайыңызга бу садаканы хөдүр эдйән гүнүңизе ченли чөрек, говрулан бугдай я-да тәзе бугдай дәнесини иймәң. Бу сизиң ниреде яшаяндыгыңызга гарамаздан,

<sup>а</sup> 23:13 *Бир күйзе* – еврейче *хиниң дөртден бири*. Бу такм. 1 литре дендир.

бүтин несиллериңиз үчин эбедилик дүзгүн болсун.

### **Галла байрамы**

<sup>15</sup>Сабат гүнүнің эртеси сиз Реббе гөтерме садакасы хөкмүндө хөдүр эден дессэңизи гетирен гүнүңизден санап, долы еди хөпдэни гечирин. <sup>16</sup>Единжи Сабадың эртеси, эллинжи гүн Реббе тэзе галла садакасыны хөдүрлэң. <sup>17</sup>Сиз яшаян ерлериңизден ики чөреги Реббе гөтерме садакасы хөкмүндө хөдүр эдиң. Оларың хер бири ондан ики батмана барабар сайлама бугдай унуна югрулып, илкинжи миве хөкмүндө хамырмаялы биширилен болсун. <sup>18</sup>Чөрек билен бирликде шикессиз токлулардан едисини, бир өкүзчэни ве ики гочы хөдүр эдиң. Булар Реббе якма гурбанлык болсун. Олар Реббе от үсти билен берилйэн галла садакасы ве хөдүр эдилен ичги билен бирликде Реббе хөдүр эдилсин. Онуң ысы Реббе якымлыдыр. <sup>19</sup>Шейле хем сиз гүнэ гурбанлыгы үчин бир эркежи ве саламатлык гурбанлыгы үчин ики саны гочы хөдүрлэң. <sup>20</sup>Руханы булары ики гузы ве илкинжи хасыл чөреги билен бирликде Реббе гөтерме садакасы хөкмүндө ёкары галдырсын. Булар Реббе багыш эдилип, руханыныңкы болмалыдыр. <sup>21</sup>Шол гүн сиз халкы мукаддес йыгнанышыга чагырың. Шол гүн сиз ишлемэң. Бу ниреде яшаяндыгыңыза гарамаздан, сизиң бүтин несиллериңиз үчин эбедилик дүзгүн болсун. <sup>22</sup>Ериңизиң хасылыны йыгнаныңызда, атызларыңызыңгыра четлериндэкилери орман, хасылыңызың хошасыны чөплемэң. Олары гарып-гасара ве гелмишеге гоюң. Худайыңыз Реб Мендириң“».

### **Сурнай байрамы**

<sup>23</sup>Реб Муса шейле дийди: <sup>24</sup>«Ысрайыл халкына айт: „Единжи айың биринжи гүни сизиң үчин долы дынчлык гүнүдир. Шол гүн сурнайлар чалнып ятланян мукаддес йыгнанышык гүнүдир. <sup>25</sup>Шол гүн сиз ишлемэң. Сиз Реббе от үсти билен берилйэн гурбанлыгы хөдүрлэң“».

### **Гүнэден сапланма гүни**

<sup>26</sup>Реб Муса шейле дийди: <sup>27</sup>«Единжи айың онунжы гүни гүнэден сапланма гүнүдир. Шол гүн сизиң үчин мукаддес йыгнанышык гүни болсун. Сиз гиже-гүндиз агыз беклэп, Реббе от үсти билен берилйэн гурбанлыгы хөдүрлэң. <sup>28</sup>Шол гүн сиз хич ишлемэң, чүнки бу сизиң Худайыңыз Реббиң хузурында гүнэлериңизден сапланмагыңыз үчин, гүнэден сапланма гүнүдир. <sup>29</sup>Кимде-ким шол гүн гиже-гүндиз агыз беклемесе, ол өз халкының арасындан ковлуп чыкарылсын. <sup>30</sup>Шол гүн хайсыдыр бир иш эден адамы, Мен өлдүрерин. <sup>31</sup>Сиз шол гүн ишлемэң, бу сизиң бүтин несиллериңиз үчин ниреде яшаяндыкларына гарамаздан, эбедилик дүзгүн болсун. <sup>32</sup>Ол гүн сизиң үчин Сабат, долы дынчлык гүнүдир. Сиз агыз беклэң. Айың докузы гүнүнің агшамындан эртеси агшамаченли Сабат гүнүнің канунларыны ерине етириң».

### **Чатма байрамы**

<sup>33</sup>Реб Муса шейле дийди: <sup>34</sup>«Ысрайыл халкына айт: „Шу единжи айың он бэшинден башлап, еди гүнүң довамында Реббиң хорматына Чатма байрамы гечирилсин. <sup>35</sup>Онуң

биринжи гүни сиз халкы мукаддес йыгнанышыга чагырың. Шол гүн сиз ишлемәң. <sup>36</sup>Еди гүнләп, Реббе от үсти билен берилйән гурбанлык пайларыны хөдүрлән. Секизинжи гүн халкы мукаддес йыгнанышыга чагырың. Реббе от үсти билен берилйән гурбанлык пайларыны хөдүрлән. Шол гүн сиз халкы мукаддес йыгнанышыга чагырың ве ишлемәң.

<sup>37</sup>Мукаддес йыгнанышыкларда Реббич беллемеге буйран байрамлары шулардыр: Реббе от үсти билен берилйән садака пайлары: якма гурбанлыклары, галла садакалары, башга гурбанлыклары ве хөдүр эдилен ичгилериң хеммесини өз белленмели гүнлеринде бериң. <sup>38</sup>Бу байрамлар Реббич Сабат гүнлеринден, айтатын садакаларыңыздан, Худая айдан садакаларыңыздан ве Реббе хөдүр эден әхли мейлетин садакаларыңыздан дашарыдыр. <sup>39</sup>Единжи айың он бәшинжи гүни, сиз ерлериңизин хасылыны йыгнаныңызда, еди гүнләп Реббич хорматына байрам эдиң. Биринжи ве секизинжи гүнлери долы дынч алың, ишлемәң. <sup>40</sup>Биринжи гүн оңат мивели агачларың мивесини, палма шахаларыны, гүр япраклы агачларың ве сув боюнда өсйән сөвүтлериң шахаларыны алып, Худайыңыз Реббич хузурында еди гүнләп шады-хоррамлыкда болун. <sup>41</sup>Хер йыл единжи айда еди гүнләп Реббич шанына байрам беллән. Бу сизиң бүтин несиллериңиз үчин эбедилик дүзгүндир. <sup>42</sup>Еди гүнләп чатмаларда яшаң, Ысрайылың әхли ерли халкы чатмаларда яшасын. <sup>43</sup>Әгер шейле этсеңиз, Мениң ысрайыл халкыны Мүсүрден алып чыканымдан соң, олар чатмаларда яшадандыгымы сизиң

несиллериңиз билерлер. Худайыңыз Реб Мендириңиз». <sup>44</sup>Шейдип, Муса ысрайыл халкына Реббич белленмели байрамларыны ыглан этди.

## 24-нжи бап

### *Мукаддес ердәки чыралар*

<sup>1</sup>Реб Муса шейле дийди: <sup>2</sup>«Ысрайыл халкына буюр: хер гүн ышык болар ялы, саңа чыра үчин енжилен зейтуның сап арасса ягыны гетирсинлер. <sup>3</sup>Харун чыраны Реббе йүз тутулян чадырда, Әхт сандыгының өңүндәки тутының дашында, Реббич хузурында хер гүн агшамдан эртире ченли янып дура ялы эдип гойсун. Бу сизиң бүтин несиллериңиз үчин эбедилик дүзгүн болсун. <sup>4</sup>Ол чыралары сап алтындан болан чыраданың үстүнде Реббич хузурында хер гүн агшамдан эртире ченли янып дура ялы эдип гойсун».

### *Реббе хөдүр эдилен чөрөк*

<sup>5</sup>Реб Муса шейле дийди: «Сайлама бугдай унундан он ики саны чөрөк биширт, оларың хер бириниң аграмы ондан ики батмана барабар болсун. <sup>6</sup>Олары Реббич хузурында сап алтындан болан хантагтаның үстүнде алты-алтыдан ики хатар эдип гой. <sup>7</sup>Хер хатар чөрегиң янында Реббич әлуна хөдүр эдилен пай хөкмүнде сап арасса, якымлы ысы түтөтгиден гой. Бу Реббе от үсти билен берилйән садака болуп, ол чөрегиң орнуны тутар. <sup>8</sup>Харун булары адат боюнча хер Сабат гүни Реббич хузурында гойсун. Бу ысрайыл халкының эбедилик боржудыр. <sup>9</sup>Бу чөрөклер Харун ве онуң огуларыныңкыдыр. Олар мукаддес ерде ийилсин. Чүнки Реббе от үсти билен

берилйән садака пайларының ичинде руханылар үчин өрән мукаддеси шу- дур. Бу сизиң үчин эбеди парздыр».

### ***Худая дил етирмек ве онуң жезасы***

<sup>10</sup>Ысрайылларың арасында эжеси ысрайыллы, какасы болса мүсүрли болан бир адам барды. Дүшелгеде бир ысрайыллы аялың оглы билен баш- га бир ысрайыллы урушмага баш- ладылар. <sup>11</sup>Ысрайыллы аялың ог- лы күпүр гепләп, Реббиң адына дил етирди. Онсоң оны Мусаның янына алып гелдилер. Онуң эжесиниң ады Шеломытды, ол дан тиресинден бо- лан Дибриниң гызыды. <sup>12</sup>Реб өзлерине нәме этмелидигини аян эдйәнчә, олар яңкы адамы габап гойдулар.

<sup>13</sup>Реб Муса шейле дийди: <sup>14</sup>«Худая дил етирени дүшелгәниң дашына чы- кар, оны эшиденлериң бары эллерини онуң келлесине гойсунлар ве бүтин халк оны дашласын. <sup>15</sup>Онсоң ысра- йыл халкына айт: „Ким өз Худайына дил етирсе, онуң гүнәси өз бойнуна- дыр. <sup>16</sup>Кимде-ким Реббиң адына дил етирсе, ол өлүме хөкүм эдилсин, оны бүтин халк дашласын. Гелмишекми я-да ерли халк – пархы ёк, Реббиң адына дил етирен өлдүрилмелидир. <sup>17</sup>Адам өлдүрениң өзи-де өлүме хө- күм эдилсин. <sup>18</sup>Мал өлдүрен онуң өзезини мал билен төлесин. <sup>19</sup>Ким-де ким бириниң беденине шикес етирсе, онуң өзүне-де эдил шонуң ялы шикес етирилсин. <sup>20</sup>Дөвүк орнуна дөвүк, гөз орнуна гөз, диш орнуна диш, киме нәхили шикес етирен болса, онуң өзүне-де шонуң ялы шикес етирилсин. <sup>21</sup>Мал өлдүрен онуң өзезини мал билен төлесин, адам өлдүрен өлүме хөкүм эдилсин. <sup>22</sup>Гелмишек үчин хем,

ерли адам үчин хем канун бирдир, чүнки Худайыңыз Реб Мендирин“».

<sup>23</sup>Муса бу табшырыклары ысрайыл халкына беренинден соң, олар Реббе дил етирен адамы дүшелгәниң да- шына чыкарып дашладылар. Шейле этмек билен ысрайыл халкы Реббиң Муса берен табшырыгыны ерине етирди.

### **25-нжи бап**

#### ***Мукаддес йыл***

*(Канун таглыматы 15:1-11)*

<sup>1</sup>Реб Синай дагында Муса шейле дийди: <sup>2</sup>«Ысрайыл халкына айт: „Мениң сизе берйән юрдума бара- ныңызда, сиз Реббиң хорматына хер единжи йыл ере экин экмән дынч бериң. <sup>3</sup>Алты йыл ериңе экин эк, ал- ты йыл үзүмчилигиңи пуда ве алты йыл хасылыңы йыгна. <sup>4</sup>Эмма единжи йыл ер бүтинлей экишсиз галдырыл- сын. Ол Реббе багыш эдилен йыл бол- сун. Сен экин мейданыңа экин экме, үзүмчилигиңи пудам. <sup>5</sup>Хасыл йыг- наландан соң, сен өзи гөгерени орма, пудалмадык үзүмиң мивесини йыгна- ма, единжи йыл ер бүтинлей экишсиз галдырылсын. <sup>6</sup>Ериң экишсиз галды- рылан йылы битен хасыл сизиң үчин, гул-гырнакларыңыздыр гүнлүкчилер үчин ве сизиңкиде вагтлайын яшаян гелмишеклер үчин иймит болсун. <sup>7</sup>Шейле хем ериң хасылы сизиң мал- гараларыңыз ве юрдуңыздакы ябаны хайванлар үчин иймит болсун.

#### ***Байрам йылы***

<sup>8</sup>Еди йылы еди гезек санап гечир. Шонда ол кырк докуз йыл боляндыр. <sup>9</sup>Онсоң единжи айың онунжы гүни сурнай батлы чалынсын. Гүнәден

сапланма гүни сурнай бүтин юрдуңызда чалынсын. <sup>10</sup>Эллингжи йылы мукаддес йыл эдип, сиз юрдуң яшай-жыларының барына азатлык ыглан эдиң. Бу сизиң үчин байрам йылы болсун. Хер ким өз мүлкүне, өз машгаласына доланып гелсин. <sup>11</sup>Бу эллингжи йыл сизиң үчин байрам йылы болсун. Ере экин экмәң, өзи гөгерени орман, пудалмадык үзүмиң хасылыны йыгнамаң. <sup>12</sup>Чүнки бу байрам йылы сизиң үчин мукаддес йылдыр. Бу йыл сиз диңе экин мейданының өз өндүрөн өнүмлерини ийиң.

<sup>13</sup>Бу байрам йылында хер ким өз мүлкүне доланып гелсин. <sup>14</sup>Ёлдашыңызга ер сатаныңызга я-да сатын аланыңызга бири-бириңизи алдамаң. <sup>15</sup>Ёлдашыңыздан ер сатын аланыңызга, онуң бахасы индики байрам йылына ченли, ериң өндүрүп билжек хасылына гөрә кесилсин. <sup>16</sup>Эгер байрама ченли вагт көп болса, онда ериң бахасыны артдырың. Эгер байрама ченли аз вагт галан болса, онуң бахасыны ашак дүшүриң, чүнки сиз ериң өндүржек белли бир мукдардакы хасылыны сатын алярысыңыз. <sup>17</sup>Сиз бирек-биреги алдамаң, Худайыңыздан горкуң, чүнки Худайыңыз Реб Мендириң.

<sup>18</sup>Юрдуңызга ховпсуз яшарыңыз ялы, Мениң парзларымы бержай эдиң, хөкүмлериме боюн болуң. <sup>19</sup>Ер сизе өз мивесини эчилер, сиз ондан доюп ийип, ховпсуз яшарсыңыз. <sup>20</sup>Эмма кимдир бириниң: ‘Эгер экин экмесек, хасыл йыгнамасак, онда биз единжи йылда нөме иерис?’ дийип сорамагы мүмкиндир. <sup>21</sup>Мен алтыңжы йылда ере шейле бир берекет индерерин велиң, ол ики йыла етерлик хасыл берер. <sup>22</sup>Секизинжи йыл экин

экеңиңизде-де, сиз өңки хасылдан иерсиңиз. Тә докузыңжы йыла ченли, тәзе хасыл етишйәнчә, сиз көне хасылдан иерсиңиз.

### *Сатылан эмләк хакда*

<sup>23</sup>Ер хемишелик сатылмасын, чүнки ол Мениңкидир. Сиз Мениң янымда гелмишек ве кәрәндечи ялысыңыз. <sup>24</sup>Элейән әхли ериңизде сиз оны гайтадан сатын алмага мүмкинчилик дөрөдиң. <sup>25</sup>Эгер өз гарындашларыңыздан бири гарып дүшүп, мүлкүниң бир бөлегини сатса, онда онуң хоссары гелип, онуң сатан ерини ызына сатын алсын. <sup>26-27</sup>Эгер онуң ери пул төлөп ызына сатын алып билжек хоссары болман, эмма соң онуң өзи баяп, ери ызына сатын алар ялы етерлик пул топласа, онда ол ериң сатыланыңдан бәри гечен вагты хасаплап айрып, галан пулы сатан адамына гайтарып берсин ве мүлк хем әсине гайтарылып берилсин. <sup>28</sup>Эмма әсиниң ери ызына сатын алмага етерлик пулы болмаса, онда сатылан ер байрам йылына ченли оны сатын алан адамың элинде галар. Йөне байрам йылында ер онуң ыгтыярыңдан чыкып, мүлк өңки әсине гайтарылып берилсин.

<sup>29</sup>Эгер бири галадакы өйүни сатса, ол сатылан вагтыңдан соңкы бир йылың довамында өйи ызына сатын алып билер. Әсиниң өйи бир йыла ченли ызына сатын алмага хақы бар. <sup>30</sup>Эгер галадакы өй бир йыла ченли ызына сатын алынмаса, өй оны сатын алан адамың элинде хемишелик галар. Өй байрам йылында-да сатын аланың ыгтыярыңдан чыкмаз. <sup>31</sup>Эмма диварсыз обалардакы өйлер ачык мейдан билен дең сайылсын. Олар ызына сатын алнып билнер ве байрам йылы өз



хакыкы эсине гайтарылып берилсин. <sup>32</sup>Левилериң галалары барада айтсак, левилер өзлерине дегишли галалардакы өйлерини ислэн вагтлары ызына сатын алып билерлер. <sup>33</sup>Левилериң бири өзлерине дегишли болан галаларың бириндэки өйи сатып, оны ызына сатын алмаса, өй байрам йылы онуң өзүне гайтарылып берилсин. Чүнки левилериң галаларындакы өйлери оларың ысрайыл халкының арасындакы мүлклеридир. <sup>34</sup>Эмма оларың галаларының төверегиндэки ачык мейданлар сатылмалы дэлдир, чүнки бу оларың эбедилик мүлкүдир.

### *Гарыптар хакда*

<sup>35</sup>Эгер гарындашларыңыздан бири гарып дүшүп, ол сениң көмегиңе мэтэч болса, сен оңа араңызда яшаян гелмишеклере голдав бершиң ялы голдав бермели. <sup>36</sup>Ондан гөтерим алып, пейда гөржек болма. Худайыңыздан горк. Гой, олар сизиң араңызда яшасын. <sup>37</sup>Көмеге мэтэже карз алан пулундан артык төлетме я-да пейда гөрмек үчин иймити оңа ёкары бахадан сатма. <sup>38</sup>Кенган юрдуны сизе бермек үчин, сизиң Худайыңыз болмак үчин, сизи Мүсүрден алып чыкан Худайыңыз Реб Мендирин.

<sup>39</sup>Эгер илдешиң бири халыс гарып дүшүп, өзүни саңа сатса, сен оны гул ялы ишлетме. <sup>40</sup>Гайтам, ол сениңкиде вагтлайын яшаян гелмишек я-да гүңлүкчи болсун. Ол байрам йылына ченли сениңкиде ишлесин. <sup>41</sup>Байрам йылында болса ол өз чагалары билен сениң ыгтыярыңдан чыкып, өз машгаласына, ата-бабаларының мүлкүне доланып гелсин. <sup>42</sup>Чүнки ол Мениң Мүсүрден алып чыкан гулумдыр. Ол гулуң сатылышы ялы

сатылмалы дэлдир. <sup>43</sup>Сиз оңа гөдек дарашман, Худайыңыздан горкуң. <sup>44</sup>Эгер сизе гул-гырнак герек болса, олары төверегиндэки миллетлерден сатын алың. <sup>45</sup>Өз араңызда яшаян гелмишеклериң арасыңдан, оларың сизиң юрдуңызда доглан чагаларының арасыңдан гул-гырнак сатын алып билерсиңиз. Олар сизиң эчилигиндэ боларлар. <sup>46</sup>Олары сиз өзүңизден соңкы чагаларыңызга мирас хөкмүндө галдырып билерсиңиз. Сиз олары гул хөкмүндө уланып билерсиңиз, йөне өз ысрайыл доганларыңызга хич ким гөдеклик билен дарашмасын.

<sup>47-48</sup>Эгер сизиң араңызда яшаян гелмишеклериң бири баяп, өз ысрайыл доганларыңыздан бири гарып дүшүп, өзүни яңкы гелмишеге я-да гелмишегиң ковмыңдан бирине сатса, ол сатыланыңдан соң, онуң ызына сатын алынмага хакы бардыр. Өз ысрайыл доганларыңдан бири оны ызына сатын алып билер. <sup>49</sup>Агасы я-да доганогланы, я-да өз ковмыңдан болан мэхрем гарындашларының бири оны ызына сатын алып билер. Эгер сатыланың өзи баяса, онда онуң өзи өзүни ызына сатын алып билер. <sup>50</sup>Ол өзүни сатын алан адам билен, сатылан йылыңдан бэри гечен йылары хасапласын. Баха байрам йылына ченли галан вагта гөрэ гүңлүкчиниң зэхмет хакының хасабына гөрэ хасапланып чыкарылсын. <sup>51</sup>Эгер байрам йылына ченли вагт узак болса, онда ол өзүниң сатын алан бахасына гөрэ төлесин. <sup>52</sup>Эгер-де байрам йылына ченли галан вагт аз болса, онда ол өзүни сатын алан адам билен хасаплашып, төлеги өз сатылан вагтыңдан бэри гечен вагта гөрэ төлесин. <sup>53</sup>Олар йылына

хакына тутулян ишчи хөкмүндө бай гелмишегиң ыгтыярында болар. Йөне хожайын сизиң гөзүңизиң алнында олара гөдек дарашмасын. <sup>54</sup>Эгер олар шейле ягдайда ызына сатын алынмалар, олар ве оларың чагалары байрам йылында азатлыга чыкарылмалыдырлар. <sup>55</sup>Чүнки ысрайыл халкы Мениң гулларым, Мениң Мүсүрдөн алып чыкан гулларымдыр. Худайыңыз Реб Мендириң.

## 26-нжы бап

### *Реббиң табшырыкларыны бержай этмегиң сылагы*

<sup>1</sup>Өзүңизе бутлар ясамаң, хейкеллер ве улы дашлар дикмәң. Сежде этмек үчин юрдуңызда ойма даш дикмәң. Худайыңыз Реб Мендириң. <sup>2</sup>Сабат гүнүмиң канунларыны ерине етирип, Мениң мукаддес өйүме хормат гоюн. Реб Мендириң.

<sup>3-4</sup>Эгер сиз Мениң парзларыма эерип, табшырыкларымы саклап, олары ак йүрекден бержай этсеңиз, Мен сизиң ерлериңизе герек вагтында ягыш ягдыраарын. Ер хасыл берер, мейдан агачлары-да миве гетирер. <sup>5</sup>Экинлериңиз шейле бир көп хасыл гетирер велин, дөвегиңиз үзүм йыгымына ченли довам эдер. Үзүм йыгымы галла экишине ченли довам эдер, чөрегиңизи доюп иерсиңиз, юрдуңызда ховпсузлыкда яшарсыңыз. <sup>6</sup>Мен юрда паряхатчылык берерин. Сиз аркайын ятып турарсыңыз. Сизи горкузан болмаз. Мен юртдакы вагшы хайванларың ёгуна янаарын. Юрдуңызда уруш болмаз. <sup>7</sup>Сиз душманларыңыздан үстүн чыкарсыңыз. Урушда душманларыңызы гырарсыңыз. <sup>8</sup>Бәшиңиз йүзден, йүзиңиз

мүнден үстүн чыкарсыңыз. Урушда душманларыңызы гырарсыңыз. <sup>9</sup>Мен сизи ялкап, сизе көп чага берип, саныңызы көпелдерин. Мен сизиң билен эден әхtimi сакларын. <sup>10</sup>Сиз узак вагтлап сакланан өңки көне галланы иерсиңиз. Тәзе хасыла ер ачмак үчин, сиз көне хасылы чыкарып ташламалы боларсыңыз. <sup>11</sup>Мен сизиң араңызда месген тутарын. Мен хич хачан сизден йүз өвүмерин. <sup>12</sup>Мен сизиң араңызда болуп, сизиң Худайыңыз боларын, сизем Мениң халкым боларсыңыз. <sup>13</sup>Мүсүрлилериң гулы болуп галмасынлар дийип, сизи Мүсүрдөн алып чыкан Худайыңыз Реб Мендириң. Сизи оларың элинден азат эдип, башыңызы дик тутдуруп йөреден Мендириң.

### *Реббе гулак асмазлыгың әжесасы*

<sup>14-16</sup>Эгер сиз Маңа боюн эгмән, әхли табшырыкларымы бержай этмән, парзларымдан, хөкүмлеримден йүз өврүп, әхtimi бозсаңыз, Мен сизиң үстүңизден ховп индерерин. Бежерип болмаян, гөзүңи көр эдип, лүтүңи чыкарян ысытманы Мен сизиң башыңыздан индерерин. Экен экинлериңиз өзүңизе несип этмез, олары душманларыңыз иер. <sup>17</sup>Мен сизден йүз өврерин, душманларыңыз сизден үстүн чыкарлар, ягыларыңыз үстүңизден хөкүм сүрерлер. Сиз ызыңызда ковгы болмаса-да, довла дүшүп гачарсыңыз. <sup>18</sup>Шейле бетбагтчылыклардан соңам сиз Маңа гулак асмасаңыз, онда Мен сизе өңкүден еди эссе артык жеза берерин. <sup>19</sup>Мен сизиң буйсанян гүйжүңизи сындыраарын. Гөкден ягыш ягмаз ве ерлериңиз гатап, даша дөнер. <sup>20</sup>Сиз гүйжүңизи бидерек сарп эдерсиңиз, ериңиз хасыл, агачларыңыз миве бермез.

<sup>21</sup>Эгер сиз Маңа гаршы гитмегиңизи довам эдип, Маңа гулак асмансыңыз, бойнуёгынлыгыңыз үчин Мен сизе ене-де еди эссе артык жеза берерин. <sup>22</sup>Үстүңизе вагшы хайванлары иберерин. Олар сизи чагаларыңыздан жыда дүшүрерлер, малларыңыз гырарлар, саныңыз азалдып, ёлларыңыз чолардарлар. <sup>23-24</sup>Шу жезалардан соңам Маңа тарап өврүлмән, гаршыма гитмегиңизи довам этсеңиз, онда Мен хем сизиң гаршыңыз гидип, гүнәлериңиз үчин сизе ене өңкүден-де еди эссе артык жеза берерин. <sup>25</sup>Мен сизиң юрдуңызда уруш турзарын. Әхтими бозанлыгыңыз үчин, Мен сизе хөкман жеза берерин. Эгер сиз галаларыңызда гачып гизленсеңиз, Мен сизиң араңыз гыргын кеселини иберерин. Шейдип, Мен сизи душманыңыз элине берерин ве олар сизиң үстүңизден хөкүм сүрерлер. <sup>26</sup>Мен сизи чөректен кесенимде, он аял диңе бир тамдырда чөрек япар. Олар чөрегиңизи сизе өлчөп берерлер. Сиз ондан иерсиңиз, йөне доймарсыңыз. <sup>27-28</sup>Эмма шонда-да Маңа гулак асман, гаршыма гитмеги довам этсеңиз, Мен гачар билен сизе гаршы гидип, гүнәлериңиз үчин сизе ене өңкүден-де еди эссе артык жеза берерин. <sup>29</sup>Сиз ачлыгыңыздан яңа огулларыңыз, гызларыңыз этини иерсиңиз. <sup>30</sup>Сизиң сеждегәхлериңизи йыкып, якымлы ыслы түтөтти якян сыпаларыңыз вейран эдерин. Сизиң маслыкларыңыз йыкылан бутларыңыз маслыкларының үстүне үйшүрерин. Мен сизи рет эдерин. <sup>31</sup>Мен сизиң галаларыңыз хараба өврүп, сизиң сеждегәхлериңизи ер билен егсан эдерин, якымлы ыслы

садакаларыңыз кабул этмерин. <sup>32</sup>Сизиң юрдуңыз шейле бир вейран эдерин велин, онда орнашмага гелйән душманларың муңа хайран галарлар. <sup>33</sup>Мен сизи гелмишек миллетлериң арасына пытрадып, гаршыңыз уруш турзарын. Сизиң юрдуңыз чоларып, галаларыңыз хараба өврүлөр. <sup>34</sup>Сиз душманларыңыз юрдундаканың, хараба болуп ятан бош ер онат дынч алар. Ер нәче көп харабалыкда ятса, ол шонча-да онуң хөзирини гөрер. <sup>35</sup>Ол ерде яшарканың Сабат гүнлериңиз бош ятмадык ер, шу вагт сиз есирликдекәңиз, бош ятсын. <sup>36</sup>Душманларыңыз юртларында дири галанларыңыз йүреклерине Мен шейле бир горкы саларын велин, хатда япрагың шемала шыгырдаян сеси-де сизи гачмага межбур эдер. Сиз гылычдан гачян ялы гачарсыңыз. Сиз ызыңызда ковгы болмаса-да, бар ялы болуп гачарсыңыз. <sup>37</sup>Сизи ковалаян болмаса-да, гылычдан гачян дек, бири-бириңизе бүдрешип йыкыларсыңыз, сизде душманларыңыз гаршы дурмага межал галмаз. <sup>38</sup>Сиз гелмишек миллетлериң арасында хеләк болуп, душманларыңыз юрды сизи ювудар. <sup>39</sup>Дири галанларың болса өз этмишлериңиз ве аталарыңыз этмишлери зерарлы душманларыңыз юрдунда чүйрәсиниз.

<sup>40-42</sup>Сизиң несиллериңиз өз этмишлериңи ве аталарыңыз этмишлериңи, оларың Маңа бивепалык эдип, Мениң гаршыма гидендиклериңи ве Мениң хем олар гаршы гидип, олары душманларының юрдуна гетирендигими боюн аларлар. Сизиң несиллериңиз бойнуёгынлык этмеклериңи бес эдип, өз гүнәлери үчин өтүнч

соранларындан соң, Мен Якуп билен эден эхтими, Ысхак билен эден эхтими, Ыбрайым билен эден эхтими ве юрды сизе берерин дийип эден вадамы ятларын. <sup>43</sup>Чүнки ер халк тарапындан терк эдилеп, ол хараба болуп ятыр. Халк Мениң хөкүмлерими рет эдип, парзларымдан йүз өврөндиги үчин, өз душманының юрдунда өз этмишиниң жезасыны чексин. <sup>44</sup>Эмма бу затлара гарамаздан Мен олар хениз душманларының юрдундакалар, олары рет эдип, олардан йүз дөндөрип, бүтинлей хелэк этмерин ве олар билен эден эхтими бозмарын, чүнки оларың Худайы Реб Мендирин. <sup>45</sup>Гайтам, олар үчин, оларың Худайы болмак үчин, оларың бейлеки миллетлерин гөзүниң алнында Мүсүрден алып чыкан ата-бабалары билен эден эхтими ятларын. Мен Ребдирин“». <sup>46</sup>Реббиң Синай дагында Мусаның үсти билен ысрайыл халкына берен парзлары, хөкүмлери ве канунлары шулардан ыбаратдыр.

## 27-нжи бап

### *Реббе айдылан садакалар хакында*

<sup>1</sup>Реб Муса шейле дийди: <sup>2</sup>«Ысрайыл халкына айт: „Эгер кимдир бири Реббе берлен ваданы бержай этмек үчин Реббе багыш эдилен болса, ол адам шу мөчбердәки бахалар

билен азат эдилеп билнер. <sup>3</sup>Йигрими яшдан алтмыш яша ченли болан эркек адамың бахасы мукаддес өйүң кесгитлән өлчегине гөрә бир йүз мысгал<sup>а</sup> күмүш болсун. <sup>4</sup>Эгер аял машгала болса, етмиш мысгал<sup>б</sup> күмүш болсун. <sup>5</sup>Бәш яшдан йигрими яша ченли болан огланларың бахасы кырк бәш мысгал<sup>в</sup> күмүш, гызларыңкы йигрими ики мысгал<sup>г</sup> күмүш болсун. <sup>6</sup>Бир айлыкдан бәш яша ченли болан огланың бахасы он бир мысгал<sup>д</sup> күмүш, гызың бахасы еди мысгал<sup>е</sup> күмүш болсун. <sup>7</sup>Яшы алтмыш я-да ондан ёкары болан эркек кишиниң бахасы отуз бәш мысгал<sup>ж</sup> күмүш, аялыңкы йигрими ики мысгал күмүш болсун. <sup>8</sup>Эгер кимдир бири Реббе адам бермеги вада эдип, соңам онуң бошадылмагы үчин төленмели баханы төлөп билмесе, онда оны руханының янына гетирсинлер. Руханы онуң ягдайына гөрә баха кессин.

<sup>9</sup>Эгер Реббе вада берлен мал садака хөкүмүнде кабул эдилсе, онда хөдүр эдилен хер бир садака малы мукаддесдир. <sup>10</sup>Малың эеси малы башга оңат мал билен чалышмалы дөлдир. Эгер бир мал башга мал билен чалшылаян ягдайында, оларың икиси-де Реббе дегишлидир. <sup>11</sup>Эгер вада берлен мал Реббе хөдүр эдилмейән харам маллардан болса, ол мал руханының янына гетирилсин. <sup>12</sup>Оңатдыгына

<sup>а</sup> 27:3 *Бир йүз мысгал* – еврейче *элли шекел*. Бу такм. 600 гр дендир.

<sup>б</sup> 27:4 *Етмиш мысгал* – еврейче *отуз шекел*. Бу такм. 340 гр дендир.

<sup>в</sup> 27:5 *Кырк бәш мысгал* – еврейче *йигрими шекел*. Бу такм. 230 гр дендир.

<sup>г</sup> 27:5 *Йигрими ики мысгал* – еврейче *он шекел*. Бу такм. 115 гр дендир.

<sup>д</sup> 27:6 *Он бир мысгал* – еврейче *бәш шекел*. Бу такм. 57 гр дендир.

<sup>е</sup> 27:6 *Еди мысгал* – еврейче *үч шекел*. Бу такм. 34 гр дендир.

<sup>ж</sup> 27:7 *Отуз бәш мысгал* – еврейче *он бәш шекел*. Бу такм. 170 гр дендир.

я-да эрбетдигине гарамаздан, руханы мала баха кессин. Руханының кесен бахасы гутарныклы баха болсун. <sup>13</sup>Эгер малың эси оны ызына сатын алмакчы болса, ол руханының кесен бахасының үстүне ене башден бирини гошсун.

<sup>14</sup>Эгер кимдир бири өйүни Реббе багыш этсе, оңатмы я-да эрбет – пархы ёк, руханы оңа баха кессин. Руханы оны нэче бахаласа, шол баха гутарныклы баха болсун. <sup>15</sup>Эгер-де өйүни багыш эден адам оны ызына сатын алмакчы болса, ол кесилен баханың үстүне ене башден бирини гошсун. Шондан соң өй өз эсине гайтарылып берлер. <sup>16</sup>Эгер кимдир бири өз мүлкүндөн бир бөлек ери Реббе багыш этсе, ериң бахасы оңа экилжек тохумың мукдарына гөрө кесилсин: бир эшек йүки арпа тохумының гымматы бир йүз мысгал күмүш болсун. <sup>17</sup>Эгер кимдир бири ери байрам йылы гечен бадына Реббе багыш этсе, ериң бахасы руханының кесен нырхында галсын. <sup>18</sup>Эгер эси ери байрам йылындан хас соңрак Реббе багыш этсе, онда руханы индики байрам йылына ченли галан вагты хасаплап, баханы оңкүден кемелтсин. <sup>19</sup>Эгер ери Реббе багыш эден адам оны ызына сатын алмакчы болса, онда ол руханының кесен бахасының үстүне башден бирини гошсун. Шондан соң ер өз эсине гайтарылып берлер. <sup>20</sup>Эмма ери илки ызына сатын алман, оны башга бирине сатса, ер эсиниң оны ызына сатын алмага хакы ёкдур. <sup>21</sup>Эмма байрам йылы геленде, ер багыш эдилен мүлк

хөкмүнде Реббиңки болар. Ол ер руханының эчилигине гечер.

<sup>22-23</sup>Эгер бири өз мүлкүндөн дашары сатын алан ерини Реббе багыш этсе, руханы ериң бахасыны байрам йылына ченли галан вагта гөрө хасаплап чыкарсын. Реббе мукаддес садака хөкмүнде ериң бахасы шол гүнүң өзүндө төленсин. <sup>24</sup>Байрам йылында болса ер мүлк эсине, ягны сатын алнан адамына гечер. <sup>25</sup>Эхли бахалар, мукаддес өйүң ресми өлчегине гөрө кесилсин, ягны ики мысгал<sup>а</sup> болсун.

<sup>26</sup>Мал-гараның илкинжи доглары Реббиңкидир. Оны хич ким Реббе багыш эдип билмез. Өкүз болсун, овлак-гузы болсун – пархы ёк, олар Реббиңкидир. <sup>27</sup>Эгер ол мал харам болса, онда малың эси руханының кесен бахасының үстүне башден бирини гошуп, оны ызына сатын алсын. Эгер мал ызына сатын алынмаса, кесилен баха гөрө сатылсын.

<sup>28</sup>Реббе багыш эдилен ислендик зат: адам болсун, хайван болсун я-да мүлк берлен ер болсун – пархы ёк, ол сатылып я-да ызына сатын алынып билинмез. Багыш эдилен хер бир зат эбедилик Реббе дегишлидир. <sup>29</sup>Бүтинлей ёк эдилмели ынсанлар хем ызына сатын алынып билинмез. Олар хөкман өлүме хөкүм эдилсин.

<sup>30</sup>Ерден өнйөн өнүмлериң ондан бири: дәнеми я-да миве – пархы ёк, оларың бары Реббиңкидир. Олар Реббе багыш эдилендир. <sup>31</sup>Эгер кимдир бири өз ондан бирини ызына сатын алмак ислесе, ондан бириниң нырхының үстүне башден бирини гошсун.

<sup>а</sup> 27:25 *Ики мысгал* – еврейче *йигрими гера*. Бу такм. 10 гр дендир.

<sup>32</sup>Ири малларың ве доварларың ондан бирини, ягны чопаның санаян хер онунжы малы Реббе багыш эдилсин. <sup>33</sup>Хич ким шикесли малы садака бермесин. Шейле хем мал чалшылмасын. Эгер ол чалшылайса,

оларың икисем Реббе дегишли болар. Сиз олары ызына сатын алмалы дэлсиңиз“».

<sup>34</sup>Реббиң Синай дагында ысрайыл халкы үчин Муса берен буйруклары шулардан ыбаратдыр.

